
Нейк раптам усе пачалі заўважаць высокага старога 
чалавека. Ён часта відзён быў на тых вуліцах, што ляжаць 
каля гарадскога рынку. Гэты чалавек хадзіў павольна, 
быццам аб нечым раздумваючы, цвёрда апіраўся на вы- 
гнутую з маладога дубка палку; і заўсёды здавалася, што 
ён гэта не так сабе ходзіць, а мае нейкую справу. Раней 
яго не заўважалі. Вельмі можа быць, што ён толькі ня- 
даўна стаў жыць тут. 

Была восень. Надвор'е стаяла мокрае, і вецер найчас- 
цей павяваў ужо холадам. Стары чалавек заўсёды хадзіў 
адзеты ў паношанае цёмнае паліто, на яго быццам карат- 
каватае, з цёплым каўняром. У яго была зусім сівая, ма- 
ленькая, нізка падстрыжаная бародка і такія ж сівыя 
выбіваліся з-пад суконнай шапкі валасы каля вушэй. Лоб 
яго быў высокі, нос арліны, і вочы, нягледзячы на старасць, 
ясныя. Відаць было, што ён ад старасці не вельмі ўжо 
моцны, але і ў паходцы яго, і ў выразе твару было нешта 
цвёрдае. Здавалася, што чалавек гэты нечым ганарыцца. 
Не то што ён быў горды перад людзьмі. Не. Наадварот. 
З выгляду ён быў ветлівы да ўсіх. 

Адзін раз ён убачыў, як конь не мог зрушыць з месца 
цяжкі воз з дрывамі, і фурманшчык неміласэрна біў каня 
пугаўём па шыі і жываце. Стары чалавек адразу падбег да 
фурманшчыка і моцна сказаў: ё 

-- Якое ж у цябе сэрца, калі ты не шкадуеш жывёлы? 
Ды і сам сабе ты гэтым горш зробіш, калі змарнуеш каня. 
Чаго стаіце? -- Тут ён павярнуўся тварам да натоўпу.-- 
Ты там, маладзейшы, падштурхні воз плячом, яго абы з 






падштурхнуў воз плячом, і конь лёгка 
і чалавек рушыў у сваю дарогу, і на твары 





яго доўга трымалася ўсмешка. Здавалася, што тэты чала- 
век добра ведае, што ён сам варт на свеце. 

На вуліцы яго бачылі кожны дзень па некалькі разоў. 
Зранку ён ішоў з накрытым газетай кошыкам. Удзень 
ішоў з пустымі рукамі, але таксама, як і зранку, здава- 
лася, што ён некуды спяшаецца. А перад вечарам, на 
змроку дня, ішоў вельмі павольна, пастукваў дубовай пал- 
кай па тратуары; часам спыняўся і стаяў на адным месцы, 
гледзячы на якое-небудзь дрэва або на гурт вясёлых дзя- 
цей. Пасля, быццам адумаўшыся, ішоў далей, даходзіў 
да якога-небудзь завулка і варочаўся назад, робячы па 
тратуары сваю праходку. 

Аднойчы на тым самым тратуары гулялі дзеці. Хоць, 
калі сказаць праўду,-- гэта была не зусім гульня. Каля 
зялёнай брамы ў заросшым дрэвамі двары стаялі тры 
дзяўчынкі і каля іх пакручваўся, на галоў дзве вышэйшы 
за кожную з іх, хлапчук. Ён быў высокі ростам, яму ўжо 
магло быць год чатырнаццаць. Дзяўчаткам было год па 
трынаццаць кожнай. 

Адзеты ён быў не то што лепш за тых дзяўчатак, з 
якімі бесперапынна зачэпаўся, але на ім усё ляжала нейк 
тладчэй, спрытней, дасціпней. Ён быў у высокіх боціках з 
блішчастымі мяккімі халяўкамі, на паліто каўнерык з 
нейкага шэранькага звярка. Ніводнай мінуты ён не мог 
устаяць на месцы. Ён усё круціўся на адной назе і за кож- 
ным паваротам даваў у галаву каторай-небудзь дзяўчынцы 
пстрычку. І кожны раз дзяўчаткі хорам крычалі яму: 

-- Серж, мы цябе не чапаем. Пусці, нам трэба ісці. 

--. Ідзіце,- гаварыў Серж, і калідзяўчаткі, узяўшыся 
пад рукі, ішлі, ён зноў даваў каторай-небудзь з іх пстрыч- 
ку ў галаву, і яны адступалі на ранейшае месца. 

І ў гэты момант у вачах яго свяцілася гэтулькі сама- 
здавальнення, гэтулькі ўцехі з самога сябе, што здава- 
лася,-- гэты маладзенькі францік зараз заплюе вочы ўсяму 
свету і скажа: 

-- Эй вы, бачыце, які я спрытны і харошы. А вы ўсе 
перада мной нейкія пачвары, і больш нічога. 

З. Пусці, нам трэба ісці,-- запішчалі дзяўчаткі. 

--. Ідзіце,-- сказаў Серж. 

Дзяўчаткі пайшлі, але Серж у момант вока перакруціў- 
ся на адной назе і даў самай меншай дзяўчынцы такую 
пстрычку ў лоб, што тая крыкнула і моцна заплакала. 


- Ён жа адзін, а нас трое,-- крыкнула самая боль- 
шая,-- чаго мы будзем яго баяцца? 

Самая меншая не пакідала плакаць. Серж падбег да 
самай большай з гнеўным крыкам: 

--. Вы не будзеце мяне баяцца? 

І намерыўся ўжо даць пстрычку ў галаву большай, але 
тая яго так пхнула ад сябе, што ён хістануўся з тратуара 
і ўпаў на адно калена ў лужу. Дзяўчаткі зарагаталі і, пад- 
хапіўшы пад рукі сваю меншую сяброўку, пабеглі наўцёкі. 
Серж усхапіўся на ногі і тут жа ўбачыў, што яго калена і 
прыгожая халяўка ўся ў гразі. Поўны злосці, ён дагнаў 
дзяўчатак і з усяго размаху пхнуў у плечы самую боль- 
шую, а пасля і самую меншую. Яны абедзве ўпалі на тра- 
туар, і меншая так далася тварам аб мокрую асфальтавую 
пліту, што з носа і з дзяснаў у яе пацякла кроў. Убачыў- 
шы гэта, Серж спалохаўся, але, каб не паказаць віду, за- 
крычаў: 

-- Вось табе, цяпер будзепі памятаць. 

І кінуўся ўцякаць дадому, але ў гэты час нечая моцная 
рука хапіла яго за плячо, і над яго галавой прагучаў ба- 
савіты голасе: 

-- Ахты, хуліган, што гэта ты нарабіў? 

Серж падняў угару вочы і ўбачыў, што яго трымае той 
самы стары і высокі чалавек, якога ён прывык кожны 
дзень бачыць на гэтай самай вуліцы. 

--. Пусці! -- закрычаў Серж, ірвануўшыся з усёй сілы. 

-- Не, ты раней скажаш, як ты завешся і з якой ты 
школы, тады я цябе пушчу,-- адказаў стары чалавек. 

-- Ён завецца Серж, а вучыцца ён разам з намі: у 
дваццатай школе, -- запішчалі дзяўчаткі. 

-- Ідзі, хуліган,-- гнеўна сказаў стары чалавек, пу- 
скаючы Сержа. 

Дзяўчаткі павялі сваю скрываўленую сяброўку да яе 
дома, а Серж, з паважным выглядам нявіннага пакутні- 
ка, паволі адышоўся ад старога чалавека на некалькі кро- 
каў і засвістаў. Стары чалавек моўчкі паківаў галавой і 
хацеў ужо ісці, але Серж раптам крыкнуў яму: а 

-- Стары чорт! Ты вечарам стаіш на вуліцы і на ме- 
сяц глядзіш, як дурань. Ты думаеш, я цябе баюся? а 

І Серж пабег, азіраючыся, а стары чалавек доўга стаяў 
іківаў галавой. Пасля ён паволі пайшоў тратуарам, звыкла 
сабе накульгваючы на левую нагу і пастукваючы палкай 
па мокрых асфальтавых плітах. Ён дайшоў да чыгуначнага 

пераезда. Шлагбаум быў спушчан. Стары чалавек астаўся 
чакаць, пакуль пройдзе поезд. Бадай-што ўжо зусім змерк- 
ла. Асенні вецер гнаў па небе разарваныя хмары, ёп 
ачышчаў ад іх неба, і ўвесь захад рабіўся ясны. Сонца 
зайшло, але над горадам яшчэ не патухлі яго апошнія вод- 
бліскі. Стары чалавек азірнуўся навокал сябе, і на вачах 
яго бліснулі слёзы. Поезд прайшоў, шлагбаум падняўся, 
стары чалавек перайшоў праз рэйкі і ўвайшоў у глухі 
завулак. Тут ён пайшоў шпарчэй, выпрастаўся, здаваўся 
яшчэ вышэйшы ростам. Ён паспрабаваў нешта спяваць 
сабе пад нос ціхенька і аднастайна. Голас у яго быў вельмі 
нізкі. 

У канцы завулка стаяў трохпавярховы вялікі стары 
дом. У ім было многа дзвярэй і вокан. Тынк на яго сценах 
даўно ўжо змылі дажджы, і дом пачарнеў. Цяпер у вокнах 
гэтага дома свяціліся агні і з сярэдзіны чулася музыка. 
Чалавек увайшоў у адчыненыя дзверы цёмнага карыдора і 
скрыўся там. Ён ні разу не азірнуўся і не бачыў, што Серж 
увесь час ішоў назіркам следам за ім, хаваючыся за сцены 
і платы, каб лепш падгледзець, куды гэта стары пойдзе. 
Серж тады толькі для віду адбегся ад чалавека, а пасля 
вярнуўся і пайшоў следам за ім. І цяпер ён радасна гля- 
дзеў, у які дом увайшоў ненавідны яму стары чалавек. 
Серж глядзеў у цёмны карыдор трохпавярховага дома з 
вялікім самаздавальненнем і пачаў высвістваць нейкую 
вясёлую песеньку. Стары чалавек нават і не падазраваў 
нічога гэтага. 

Якраз каля таго часу, калі на вуліцах відзён стаў вы- 
сокі стары чалавек, у дваццатай школе з'явілася новая 
вучаніца Насця Закрэўская. Ёй ішоў трынаццаты год, і ву- 
чылася яна ў пятым класе. Раней у гэтай школе яна ніколі 
не вучылася, і калі прыйшла з пачатку восені запісацца 
ў пяты клас, то сказала, што толькі нядаўна пераехала 
жыць у гэты горад. 5 

Насця, ці як пасля ўсе ў школе яе пачалі зваць Нас- 
цечка, была бойкая і рухавая дзяўчынка, белатварая, з 
густымі валасамі, якія роўна ляжалі на яе галаве пад 
грабянцом. Да самых халадоў яна прыходзіла ў школу ў 
шарсцяной кофтачцы, шэрай, у карычневыя палоскі, а ка- 
лі стала халадней,-- пачала адзяваць на кофтачку чорнае 

ватовае паліто з простым бобрыкавым каўнярком і вузень- 
кім суконным паяском. 

Яна пе была чым-небудзь адметнейшая ад іншых дзя- 
цей. Таксама, як і ўсе, любіла бегаць па двары на вялікім 
перапынку, любіла слухаць расказы, гуляла ва ўсе гульні, 
у якія толькі гулялі дзеці, і заўсёды ўносіла ў гэтыя гуль- 
ні весялосць: яна любіла парагатаць. Яе звонкі голас і 
смех чуліся заўсёды, -- ці то ў карыдоры, ці то на дварэ. 
Яна мела прывычку часта гаварыць: «ой, дзевачкі!» Ча- 
самі, бегучы, спатыкнецца і ўпадзе, і тады закрычыць: 

--. Ой, дзевачкі, я так далася каленам. 

Вучылася яна вельмі добра. Яна старалася вучыцца. 
Нешта дні праз два пасля здарэння на вуліцы паміж Сер- 
жам 1 старым чалавекам, у пятым класе вучні рабілі арыф- 
метычныя прыклады. Адзін прыклад асабліва здаўся цяж- 
кім бадай-што ўсяму класу. Насця Закрэўская стаяла ля 
класнай дошкі, ціснула ў пальцах крэйду, глядзела на слу- 
пок выпісаных ёю на дошцы лічбаў і думала. Нешта ў яе 
тут не выходзіла. Дзеці глядзелі ў свае сшыткі. Настаўніца 
сказала да ўсяго класа: 

--.- Хто зрабіў прыклад? 

-- Я.-- абазвалася адразу некалькі галасоў. Абазваў- 
ся таксама і Серж. 

-- Правільна робіць прыклад Насця? -- запытала на- 
стаўніца. 

--. Правільна, -- пачуўся голас. 

--. Не, няправільна,-- крыкнуў Серж. 

-- Адзін кажа: «правільна», а другі -- «няправіль- 
на»,-- скавала настаўніца.-- А ты, Насця, рабі да канца 
так, як пачала. 

-- Яна няправільна робіць! -- закрычаў Серж.-- Я ўжо 
зрабіў і ведаю. Я выйду за яе зраблю, яна не зробіць. 

-- Цябе не выклікалі да дошкі, ты і сядзі,-- пакрыў- 
дзілася Насця.-- Я сама без цябе зраблю. 

-- Ты не зробіш! -- аж падскочыў Серж. 

--- Дзеці, ціха! -- моцна сказала настаўніца. 

--. Яна толькі будзе час траціць і не зробіць, а я зраб- 
лю! -- ужо зусім крыкнуў Серж. я 

Зняважаная Насця злосна глянула на Сержа і зачыр- 
ванелася. Серж кпліва на яе глядзеў з гордым выглядам 
ад таго, што ён больш ведае за Насцю. 

- Сядзі, Серж, на месцы і маўчы. Ты ператкаджаеш 
Насці і ўсім,-- сказала настаўніца. 

У Сержа была такая натура, што ён прывык лічыць 
сябе лепшым і разумнейшым за ўсіх на свеце. Ён з такой 
пагардай глянуў на настаўніцу і пасля на Насцю, што на- 
стаўніца адчула ў душы прыкрасць. У Сержавым позірку 
было штосьці ўжо не дзіцячае. Здавалася, што на настаў- 
ніцу глядзіць дарослы чалавек, але па-дзіцячаму распе- 
шчаны і свавольны. Настаўніца на гэты раз змаўчала і пе- 
равяла вочы на Насцю, якая ў гэты час шпарка пісала на 
дошцы лічбы. У знак пратэсту супроць таго, што яму больш 
не аддаюць увагі, Серж скамячыў кавалачак паперы, па- 
жаваў яе і пстрыкнуў пальцамі гэтыя мокрыя жовіны ў 
акно. Настаўніца ўстала са свайго месца і падышла да 
Сержа. Грозна яна сказала яму: 

-. Калі ты не пакінеш хуліганіць, я табе зараз зага- 
даю выйсці з класа. 

2. Што, хіба я хуліганю? -- сказаў Серж і зрабіў ня- 
вінныя, ягнячыя вочы.-- Я зрабіў прыклад. 

--. Калі зрабіў, дык нашто сваволіць? 

--. Я зрабіла, -- сказала Насця. 

Настаўніца паглядзела на дошку і запытала ў класа: 

--. Правільна яна зрабіла? 

--- Правільна, -- сказалі галасы. 

-- Няправільна, -- сказалі другія галасы. 

2 Серж, правільна яна зрабіла? -- запытала настаў- 
ніца. 

2. Не;- самаўпэўнена адказаў Серж. 

--. Ідзі зрабі правільна. 

З паважным выглядам Серж выйшаў да дошкі і пачаў 
пісаць лічбы па-свойму. Але неўзабаве ён .заблытаўся, 
падбег да свайго месца і ўзяў свой сшытак. 

ЗА ты цяпер нанава зрабі,-- сказала настаўніца. 

7. Я ўжо зрабіў, нашто мне другі раз рабіць? 

І ён перапісаў на дошку тое, што было ў яго сшытку. 
Настаўніца дала некалькі пытанняў, дзеці на іх адказалі 
і раптам зразумелі ўсё. Насця дагэтуль стаяла каля дошкі 
збянтэжаная, думаючы, што, можа, гэта ў яе няправільна, 
а ў Сержа правільна. А цяпер яна радасна паглядзела на 
Сержа. 

--- У Насці правільна,-- крычаў увесь клас. 

У гэты час зазвінеў званок, але настаўніца яшчэ па- 
спела сказаць Сержу: 

-. Ты не прывыкаеш працаваць, а думаеш, што ты 
больш і лепш за ўсіх ведаеш. Ты няправільна зрабіў, а 

Насця правільна. А ты самаўпэўнена зневажаў яе. А калі 
я сказала табе, каб ты сядзеў ціха, ты і мяне пачаў знева- 
жаць і ўвесь клас сваім хуліганствам. 

Настаўніца выйшла, і Серж, каб паказаць перад усі- 
мі, што ён усё ж такі праў, пусціў ёй услед працяглы свіст. 
Прайшоў яшчэ адзін урок, і Серж увесь гэты час сядзеў 
злосны і надзьмуты. Яму было непрыемна, што выйшла 
не па яго, што ўвесь клас спачувае Насці, а не яму, што 
Насця трымае сябе весела і радасна, што яна са шчаслі- 
вым і гордым бляскам у вачах некалькі разоў паглядзела 
на яго. Іў дадатак яшчэ настаўніца назвала яго ўчынак 
з жованай паперай хуліганствам. 

Заняткі ў школе скончыліся. Дзеці пайшлі дадому. 
Серж падпільнаваў Насцю на тратуары і заляпіў ёй гра- 
зёю твар. Назаўтра Насця паскардзілася настаўніцы, і 
перад усім класам настаўніца прабірала Сержа. І адразу 
пасля гэтага Насця пачала заўважаць, што Серж стаў яе 
ворагам. Ён стараўся, каб яна адчувала на сабе яго помсту. 
Ён не хацеў спакойна прапусціць яе каля сябе. Ён ёй да- 
ваў пстрычкі, шчыпаў за шыю, біў кулакамі ў плечы. Ст 
ла так, што Насця баялася выходзіць са школы пасля за- 
няткаў: яна ведала, што недзе за вуглом яе чакае Серж. 
І перад тым як ісці дадому, яна пачала выглядаць з кары- 
дора, чакаючы, каб хто-небудзь з дарослых быў паблізу, 
каб было ў каго папрасіць абароны. Так прайшло дні ча- 
тыры. 

На чацвёртым дні, перад самым вечарам, Серж стаяў 
на вуліцы, раздумваючы, куды яму пайсці. Раптам ён 
убачыў Насцю. Можа, ён гэтым разам і не зачапіў бы яе, 
каб не Насцін выгляд. Занадта ўжо яна была ў гэты мо- 
мант вясёлая, смелая і самаўпэўненая. Яшчэ здалёк яна 
заўважыла Сержа, і вочы яе заблішчэлі, За апошнія дні 
Серж прывык да таго, што яна, пры кожным спатканні, 
палахліва хавалася або ўцякала ад яго, а гэта так смела 
ішла. Узбуджаны настрой зноў апанаваў Сержам. Гэты 
момант у яго душы стаў падобен да таго моманту, калі 
некалькі дзён таму назад высокі стары чалавек хапіў яго 
за плячо, баронячы ад яго трох дзяўчатак. І горш за ўсё 
было тое, што цяпер, на тратуары, Насця смела і заўзята 
пагразіла яму пальцам. Гэта ўсё вельмі выразна гаварыла 
Сержу, што Насця так хоча сказаць яму: «Я цябе не баю- 
ся, я лепшая і разумнейшая за цябе, а ты хуліган, і такім 
цябе не толькі я, але і ўсе лічаць, І я цябе пе баюся». І гэ- 

тулькі было ў Насціных вачах пагарды да яго, што ён пе 
вытрымаў. Як гэта яна, гэтая нейкая Насця, можа так 
зневажаць яго? Даволі таго, што ўжо і ў школе тады яна 
ўзяла верх над ім, што спачуванне ўсяго класа было на яе 
старане, і яна быццам нейкім героем была ў тую мінуту, 
калі ішла ад дошкі на сваё месца пасля арыфметычнага 
прыклада. А звыш усяго, яшчэ і настаўніца прабрала яго. 
Усе гэтыя крыўды выплылі раптам на верх яго душы і 
пачалі кіраваць яго ўчынкамі. 

Серж грозна падбег да Насці і загарадзіў ёй дарогу. Ён 
ужо нарыхтаваў кулак, каб штурхануць Насцю пад бок, 
і ў Насціным твары адбылася момантная змена. Страх і 
баязлівасць засвяціліся ў яе вачах. Яна шпарка адступіла 
на крок ад Сержа і бездапаможна азірнулася. Але, мусіць, 
яна, азірнуўшыся, убачыла нейкі свой паратунак, бо зноў 
смела зірнула на Сержа і нават крыкнула яму: 

--. Пусці, хуліган! 

Серж не зводзіў з Насці вачэй і нічога навокал сябе 
пе бачыў. Ён падняў кулак над Насцяй, і ў той жа момант 
моцная рука, якраз, як некалькі дзён таму назад, хапіла 
яго за плячо. Ён шпарка ўскінуў угару вочы і жахнуўся: 
над ім стаяў той самы высокі стары. 

-- Дык выходзіць, што ты кожны дзень на паляванні 
бываеш?! Ах, гадзюк пракляты, -- сказаў стары чалавек і 
злосна адштурхнуў ад сябе Сержа. 

Серж адляцеў убок і ўскочыў у двор вялікага дома. 
У той момант, калі чалавек трымаў яго за плячо, ён бачыў, 
як Насця стаяла перад ім упэўненая ў сабе, вясёлая і сме- 
лая. Выглянуўшы цяпер з-за вугла, Серж бачыў, што Нас- 
ця была ўжо далёка. Стары чалавек ішоў за ёю, а не побач 
яе, і цяжка было ўгадаць, ці гэта яны разам ідуць, ці гэта 
яны проста выпадкова сышліся на вуліцы і нават не ве- 
даюць адзін аднаго. 

Якія няўдачы і якая ганьба спасцігла Сержа за апошні 
час! А да гэтага ён не прывык. 

Яму заўсёды ўсё ўдавалася, і заўсёды ён меў тое, што 
толькі захоча. Бацька яго быў даволі буйны работнік у 
горадзе, і многа людзей яго ведала. Ён быў заўсёды вельмі 
заняты працай, можна сказаць, што ён працаваў з цямна 
да цямна. Нават і ў выхадныя дні ён часта бываў заняты, 
А калі выдаралася яму вольная часіна, ён садзіўся ў ма- 
шыну, браў з сабой свайго адзінага сына Сержа і выязд- 
жаў за горад адпачыць на прыродзе. Больш ён свайго 

Сержа бадай-што і не бачыў. Ён прыходзіў з працы позна, 
калі Серж ужо спаў, а ўставаў тады, калі Серж быў ужо ў 
школе. Улетку як Серж са сваёй маці жыў у вёсцы, а баць- 
ка аставаўся адзін у горадзе. 

“ Маці глядзела Сержа, старалася не патураць усім яго 
капрызам, але бывала так, што бацька адным якім-небудзь 
учынкам у адзін момант разбураў усё тое, чаго дамагала- 
ся маці. Сержу часамі ўздумаецца тыя дзвесце крокаў, 
якія аддзялялі яго кватэру ад школы, не прайсці пяшком 
так, як усе дзеці, а праехаць у бацькавай машыне. Маці 
скажа, што гэтага не трэба, што ніхто з дзяцей у школу не 
едзе ў машыне. А Серж пачынае плакаць і крычаць. Тады 
бацька, каб адчапіцца, скажа шафёру завезці яго. І Серж 
тады гаворыць, што бацька лепшы за маці, што бацька 
добры, а маці злая, і з выглядам гордага начальніка над 
усімі людзьмі вылазіць з машыны каля школы, тады, калі 
ўсе дзеці стаяць навакол і глядзяць на яго. І Серж думае, 
што ён лепшы за ўсіх, за ўсіх разумнейшы і мае права 
мець ва ўсім над усімі перавагу. І пакрысе ў ім укараніла- 
ся ўпэўненасць, што ён нейкая выдатная асоба, а ўсе перад 
ім нічога не варты. І калі часамі ў яго была якая-небудзь 
няўдача, ён злаваў і стараўся спагнаць злосць на кім- 
небудзь, замест таго, каб самому, сваімі сіламі, паправіць 
справу. 

Ён хацеў, каб кожнае яго слова было законам для ўсіх, 
а калі хто пярэчыў яму, ён аж кіпеў ад злосці і пагражаў, 
што паскардзіцца свайму бацьку. А бацька яго, як ён ду- 
маў, мае права і павінен зрабіць усё, што яму, Сержу, за- 
манецца. Серж доўга стаяў за вуглом, раздумваючы аб сва- 
ёй няшчаснай асобе. Усялякія смелыя планы складаліся ў 
яго галаве. Ён павінен паказаць сябе перад усімі імі. А ўсе 
яны -- гэта былі: Насця і, перш за ўсё, той невядомы вы- 
сокі стары чалавек, які, як здань, заўсёды з'яўляецца пе- 
рад ім на вуліцы і ўмешваецца ў яго справы. Выбух злосці 
да гэтага старога апанаваў Сержам. І што такое гэтая ней- 
кая Насця?! Што яна варта перад ім, перад Сержам? Ней- 
кая драбяза. Чым яна такая выдатная? Вось дык гераіня! 
Ён хацеў не так перад ёю, як перад усім класам, паказаць 
сябе, а выйшла так, што быццам гэта не ён разумнейшы і 
важнейшы перад усімі, а яна. Яна спакойна і вытрымана 
працавала каля дошкі і ўзяла верх над ім, а ён сваім кры- 
кам і самаўпэўненасцю дайшоў да таго, што яго абсмяялі. 
Ён пакажа ім усім -- і старому, і Насці, і настаўніцы,-- 

што яны нічога не варты перад ім, а ён мае права распа- 
раджацца ўсім светам. М 

Вось ад гэтага ўсяго і мучыўся Серж, стоячы за вуг- 
дом. Свет яму не быў мілы. Надыходзіў вечар, а ён усё 
стаяў. Выйшаўшы пасля на вуліцу, ён убачыў на тратуа- 
ры свайго аднакласніка -- белабрысага Мішку. Гэты Міш- 
ка вельмі ўзрадаваўся, калі апынуўся каля Сержа. Шыро- 
ка расцягнуўшы ад усмешкі твар, ён сказаў: 

-- Я думаў, што ты дадому ўцёк, а ты тут быў. Што 
ты тут так доўга рабіў? 

-- Атыраней мяне бачыў? 

-- Дзіва што бачыў. Я унь там ішоў, як гэты стары 
трос цябе за плячо 

І Мішка пляснуў сябе па халяве тоўстым скруткам тэ- 
лефоннага шнура. : 

-- Дзе ты гэты шнур узяў? - хрыплым голасам аба- 
зваўся Серж, каб абы перавесці гаворку на піто-небудзь 
іншае. Гэта ж вельмі дрэнныя справы, што яго ганьбу ба- 
чылі і на вуліцы людзі. 

-- Гэты стары зноў тут ходзіць,-- не пакідаў свае га- 
воркі белабрысы Мішка.-- Толькі што ён у тым завулку 
ў краме купляў яблыкі... 

-- Адрэж мне палавіну гэтага шнура. 

-- Хітранькі. А што ты мне дасі за гэта? 

Сержу ніякага шнура не трэба было. Яму абы-што га- 
варыць. Яны паволі ўжо ішлі тратуарам. Мішка кпліва 
і хітра паглядаў на Сержа, і таму гэта было горш за ўсё. 
Ён ведаў, што назаўтра Мішка на ўсю школу разнясе на- 
віну, што яго на вуліцы трэслі за плячо. Ды каб жа толь- 
кі трэслі. Гэта было б яшчэ нічога. Але Мішка не такі 
хлопец, каб сказаць так, як яно было сапраўды. Ён у дзе- 
сяць разоў яшчэ ад сябе дадасць таго, чаго зусім не было. 
Ён будзе расказваць, што гэты стары круціў яго за вушы, 
цягаў за валасы. І расказваць будзе са страшэнным ро- 
гатам, а гледзячы на яго, і ўсе будуць рагатаць. Такой 
ганьбы і няславы Серж не можа вытрымаць. ; 

Яны дайшлі ўжо да самага чыгуначнага пераезда. 

--. Унь ён! -- гукнуў белабрысы Мішка. ' 

Серж азірнуўся. За крокаў трыста ад сябе, у святле 
вулічнай лямпы ён убачыў высокага старога. Той паволі 
сабе ішоў і еў яблык. па” 

-- Хадзем хутчэй, каб ён нае не 
рыў Серж. 


ше, падам? 

-- Дык сыдзі ўбок, калі ты яго баішся,-- каліва ска- 
заў Мішка і зарагатаў. 

Сержа як падмыла кіпнем. Ён тузануў Мішку за руку 
і прашаптаў яму: 

-- Я ведаю, дзе ён жыве. Хадзем, ты толькі мне ка- 
валак гэтага шнура дасі. 

Серж ужо ведаў, што ён будзе рабіць. Мішка заўтра 
будзе расказваць пра яго, як пра героя, як пра смельча- 
ка, а не як пра баязліўца, якога трэслі за плячо. Бела- 
брысы Мішка хоць і шкадаваў шнура, хоць і не ведаў, 
што будзе рабіць Серж, але вельмі ахвотна пайшоў са 
сваім паплечнікам, адчуваючы, што тут можа быць нешта 
для яго цікавае. 

-- Што ты будзеш рабіць? -- запытаў Мішка. 

-- Я перапну шнурам у дзвярах, каб ён упаў, -- рас- 
тлумачыў Серж.-- Ты адарвеш мне кавалак шнура. 

Калі яны дайшлі да вядомага Сержу дома, Мішка сам 
узяўся наладжваць справу. З трухлявай дошкі ў плоце 
ён дастаў цвік і ўбіў яго ў вушак заўсёды адчыненых 
карыдорных дзвярэй. Пасля ржавай бляшкай перапілаваў 
шнур. Серж вырваў кавалак шнура з Мішкавых рук: яму 
хацелася самому дзейнічаць, а то гэта ж будзе Мішкава 
геройства, а не яго. Ён завязаў за цвік адным канцом 
шнур, а другі канец ужо сам Мішка працягнуў за вугал 
дома. Удвух яны схаваліся там. Шнур ляжаў на зямлі, і 
хто ішоў у карыдор ці з карыдора, то або ступаў на яго, 
або пераступаў. Найбольш шпагат пераступалі, бо на 
ўваходзе ў карыдор стаяла вада ад дажджоў. Лужа была 
не глыбокая, але кожны стараўся абысці яе бокам, паўз 
сцяну. Мінут дзесяць Серж з белабрысым Мішкам чака- 
лі за вуглом, стуліўшыся, як шчанюкі, і, нарэшце, убачы- 
лі, як стары чалавек варочаўся са свайго спацыра. Ён па- 
дышоў да адчыненых карыдорных дзвярэй, паглядзеў на 
цёмнае акно ў сцяне побач з дзвярыма і прагуў сам сабе 
пад нос: 

-- У акне цёмна, малая недзе забавілася. Што ж та- 
кое, што яна яшчэ не прыйшла? 

І ступіў цераз лужу ў карыдор, але ў той жа момант 
Серж з Мішкам нацягнулі шпагат. Чалавек усім разма- 
хам нагі вытнуўся аб яго і ўпаў у самых дзвярах. Ногі 
яго паехалі назад на двор, і нагамі і жыватом ён апы- 
нуўся ў вадзе. Пакуль ён устаў, прайшло, можа, мінуты 
дзве, і ў гэты момант Серж, не могучы стрымаць свае 


радасці, зарагатаў за вуглом. Стары, ўзняўся на ногі, а 
Серж, забыўшыся на ўсё, не пакідаў рагатаць і пасля, 
следам за Мішкам, кінуўся бегчы. Але ў гэты момант з-за 
рога вуліцы ў завулак завярнуўся аўтамабіль і асвяціў 
двух хуліганаў фарамі. У яркім святле Серж перабег ву- 
ліцу, а стары чалавек глядзеў на яго і пазнаў яго. Пасля 
гэтага чалавек, стогнучы і асцепваючыся ад вады, увай- 
шоў у карыдор, дастаў з кішэні ключ і доўга бразгаў ім, 
пакуль адамкнуў дзверы ў свой пакой. Ён засвяціў над 
сталом электрычную лямпачку і пачаў скідаць з сябе 
мокрае паліто. І ўсё гуў сам сабе пад нос: 

2. Дзе ж гэта малая так загулялася, дзе ж гэта яна 
дагэтуль? 

Пакуль ён пераадзеўся ў сухое, пакуль паставіў грэць 
чайнік, каб гарачым чаем сагрэцца пасля халоднай вады, 
у якую ён упаў праз Сержа, стары чалавек адчуў холад ва 
ўсім целе. Стаўшы плячом да печы, ён стараўся абагрэц- 
ца. Яго пачала хіліць дрымота, у касцях стала ламаць, ён 
прылёг на пасцель і нацягнуў на галаву коўдру. Праз 
некалькі мінут ён спаў, не прычакаўшы чаю. 

Чайнік закіпваў. Звінючы шум ішоў ад яго. Лямпачка 
гарэла над сталом і асвятляла гэты невялікі пакойчык. 
Тут было ўтульна, і ўтульнасць гэтую павялічвала дама- 
вітае шыпенне чайніка. Стол быў засланы цыратай, чаты- 
ры крэслы стаялі навокал стала. Пры сцяне, напроці 
дзвярэй, стаяла канапка, і на ёй ляжала падушка, а на 
падушцы згорненая коўдра і прасцірадла,-- можна зда- 
гадацца, што ўночы на канапцы робяць пасцель і спяць. 
А каля печы, у цямнейшым куце, стаяў ложак, і на ім 
цяпер спаў стары гаспадар гэтага пакоя. Каля ложка бы- 
лі вузенькія дзверы, цяпер адчыненыя, і лямпачка кіда- 
ла туды святло. Гэта была невялікая куханька: асвятляў- 
ся рог пліты і столік з талеркамі і іншай пасудай. Ляжала 
там яшчэ на падлозе бярэма дроў. А тут, на стале, ляжалі 
кнігі і сшыткі, два карандашы, ліст паперы з нясконча- 
ным рысункам. Была яшчэ і этажэрка з будзільнікам і 
таксама з кнігамі. г 

З карыдора пшарка адчыніліся дзверы, і ў пакой увай- 
шла Насця Закрэўская. 

-- Ой, дзевачкі,-- закрычала яна, хоць ніякіх дзева- 
чак тут не было,-- чайнік кіпіць і залівае падлогу. Ой, 
дзевачкі, паўчайніка выбегла на падлогу. - 

І яна хапіла за весілку чайнік. , 

Усе ў школе пачалі заўважаць, што з Насцяй пачало 
рабіцца нешта нязвычнае, чаго з ёй раней ніколі не было. 
Яна заўсёды была самая ўзорная вучаніца, а гэта пачала 
пазніцца ў школу. Яна была заўсёды самая акуратная ва 
ўсім, а гэта стала прыходзіць у школу з растрапанымі 
валасамі 1ў перапынку паміж урокамі канчала сваю пры- 
чоску. А адзін раз на вялікім перапынку яна паспела 
некуды са школы збегаць і прынесці ў школу нечага поў- 
ную торбу і палажыла ў парту разам са сваімі кнігамі. 
Гэта было дзён праз чатыры пасля таго, калі Серж з бе- 
лабрысым Мішкам перапіналі шнуром уваход у дом, дзе 
жыў стары высокі чалавек. У адзін з гэтых дзён, зранку, 
Серж папрасіў у бацькі пяць рублёў. Бацька збіраўся 
ісці на работу і спешна пераглядаў нейкія паперы і склад- 
ваў іх у партфель. 

-- Нашто табе пяць рублёў? -- мармытнуў сабе пад 
нос бацька, заняты сваімі справамі. 

-- Трэба. 

--. Не трэба табе так многа. 

-- “Ай, трэба! -- закрычаў Серж такім прарэзлівым, 
пісклівым і распешчаным голасам, што бацька заткнуў 
рукамі вушы, пасля выхапіў з кішэні пяць рублёў і кінуў 
Сержу, а сам зноў паглыбіўся ў свае паперы. 

Узрадаваны поспехам, Серж зноў сказаў: 

-- Я сёння хачу паехаць у школу на машыне. 

-- Не свавольнічай, ідзі так, як усе дзеці,-- мармыт- 
нуў сабе пад нос бацька. 

-- Ай! На машыне! -- яўкнуў Серж мацней яшчэ, як 
першы раз, і з радасцю ўбачыў, што бацька зноў заткнуў 
вушы. 

-- Ай, ехаць на машыне! -- запішчаў ён другі разі 
яшчэ з большай радасцю ўбачыў, што бацька ўсхапіўся са 
свайго месца і выбег у другі пакой, дзе чакаў шафёр, каб 
неўзабаве везці Сержавага бацьку на працу. 

--- Вавязіце яго ў школу, ён мне жыць не дае, гэты 
чарцюк,-- сказаў бацька шафёру і пабег да сваіх па- 
пераў. 

Падміргнуўшы некуды ў цёмны кут карыдора, Серж 
пайшоў садзіцца ў машыну. ре 

З вельмі паважным выглядам ён падкаціў на машыне 
да школы і вылез з яе. Ён аж млеў ад шчасця, бачачы, 

як машыну акружылі натоўпам яго аднакласнікі. Так, як 
робяць вялікія начальнікі (ён гэта некалькі азоў ба- 
чыў), ён махнуў шафёру рукой, хоць шафёр і без гэтага 
ўжо заварачваў машыну. 1 : 

Да заняткаў было яшчэ мінут дзесяць. Серж падышоў 
да буфета і запатрабаваў у буфетчыцы яблык, цукерак і 
пернікаў на ўсе пяць рублёў. 

2. Нашто табе так многа? -- сказала буфетчыца, вы- 
біраючы з каша яблыкі, 

2. Колькі хачу, гэтулькі і купляю! -- крыкнуў Серж, 
з арлінай гордасцю кідаючы вачыма і на буфетчыцу, і па 
дзяцей. ( 

2. Чаго ты крычыш? -- абазвалася пакрыўджаная бу- 
фетчыца.-- Я старая жанчына. Бач, які герой знайшоўся. 
Сам кату па пяту, а распараджаецца. 

27 Калі захачу, дык магу ўвесь гэты твой буфет ку- 
піць за адным разам! -- гыркнуў Серж, распіхаючы па 
кішэнях ласункі. 

У такіх выпадках заўсёды можа знайсціся які-небудзь 
падхалім, самы сапраўдны падлізнік. Падскочыў белабры- 
сы Мішка, і палавіна купленых Сержам цукерак апыну- 
лася ў яго кішэні. Па дарозе ў клас Серж убачыў Насцю. 
З якой вялікай гордасцю ён паглядзеў на яе, на гэтую 
нейкую Насцечку, якая мала што калі і купляе ў буфеце, 
а найчасцей прыносіць сабе з дому хлеб і кілбасу ці 
што-небудзь падобнае. 

Пачуўся званок, і Серж горда ўвайшоў у клас, з 
усмешкай паглядаючы на ўсіх. Сержу пачало здавацца, 
што ён многа зрабіў ужо для таго, каб аднавіць тое, што 
было за апошнія дні страчана; каб на яго пачалі глядзець 
як на героя, які нікога і нічога не баіцца, які за ўсіх 
лепшы і выдатнейшы. Яму стала спакайней на душы, але 
тым большая злосць да Насці мучыла яго. Ён жа ёй 
нічога не зрабіў такога, каб яна адчувала яго сілу і пера- 
вагу над сабою. Яна ж і дагэтуль можа думаць, што ён 
нічога не варт: што ў арыфметычных задачах ён вельмі 
слабы, што на ім асталася тая пячаць, якую паставіла на 
яго настаўніца словам «хуліган», пто ра занай 
што ён не выдатнейшы за ўсіх і што ён і ас 
нікчэмнасцю, якой быў тады, калі яго ) 
на вуліцы за плячо. Так прайшлі 

Серж бачыў, што Насця на: 
паклала ў парту. Калі яна ад 









пакладзеную ў парту Насцяй торбу і паглядзеў у яе. 
Торба была поўна гароху. Серж торбы пе завязаў, а па- 
ставіў яе так, каб гарох не высышаўся, і за торбу завязаў 
нітку, а канец ніткі працягнуў да парты белабрысага 
Мішкі (сам ён сядзеў на першай парце -- усялякае сва- 
вольства яго лёгка заўважыць настаўніцы). Калі пачаўся 
ўрок, Мішка пацягнуў за нітку, і ўвесь гарох сыпануўся 
па ўсім класе. 

-- Што гэта? -- крыкнула настаўніца. 

-- Гэта Насця Закрэўская цэлымі торбамі гарох у 
клас носіць! -- закрычаў Серж. 

-- Насця, нашто ты гарох у клас носіш? -- запытала 
настаўніца. е 

-- Тэта я купіла суп варыць. 

-- Табе мама сказала купіць? 

--. Я сама. Мая мама жыве ў Маскве. 

-- І заўсёды ты так? 

-- Не, раней дзед усё купляў, а цяпер ён ляжыць хво- 
ры. Мне трэба і купіць, і суп зварыць, і ў аптэку пайсці, 
і яго дагледзець. А як я пасля заняткаў пайду купляць, 
калі тады мне адразу дадому бегчы,-- можа, яму, хвораму, 
што трэба,-- ён жа і так колькі гадзін, пакуль я тут, адзін 
ЛЯЖЫЦЬ. 

-- А больш у цябе нікога няма тут? 

-- Нікога няма. 

Гаворка з настаўніцай скончылася, але ў перапынку 
пачалася гаворка з дзяцьмі. Усе пыталі Насцю: 

-- А чаму твая мама жыве ние з вамі, а ў Маскве? 

-- Яна там давучваецца. 

--. Як гэта давучваецца? 

-- Бо яна вучылася дома, сама, у завочным інстытуце, 
а на ўсю гэтую восень і на пачатак зімы яна паехала 
трымаць апошнія іспыты і працаваць над дыпломнай пра- 
цай. А калі яна скончыць усё гэта, то тады прыедзе да 
нас і або будзем жыць тут, або паедзем з мамай туды, 
куды пашлюць маму. 

А дзе твой тата? 

-- Мой тата памёр, калі я яшчэ зусім малая была, 
ія яго не памятаю. 

-. А адкуль вы прыехалі сюды? 
-- Мы прыехалі з раёна, там мая мама была настаў- 
ў пачатковай школе. 
было добра? 





-- О, мне туды зноў хочацца. Там такі лес і такая 
рэчка! Мы з мамай так любім лес. А ўвосень -- які лес 
прыгожы! На полі мокра, пуста, вецер ходзіць, а ў лесе 
хвоі густа стаяць; зелена, зацішна, свежа і толькі ўверсе 
вецер у хвоях -- ш-ш-ш... А ядловец -- зялёны стаіць пад 
якім-небудзь вялікім дрэвам. А на крушынавым ці на арэ- 
хавым кусце астанецца часамі адзін жоўты лісток, і так 
на яго слаўна глядзець. Ого, я люблю тое месца, дзе мы 
жылі. Мая мама казала, што, як скончыць навуку, будзе 
прасіць, каб яе паслалі на працу ў вёску. Яна казала, што 
любіць так вёску таму, што радзілася і вырасла ў ёй. 
Я таксама радзілася і жыла ў вёсцы. 

-- А хто быў твой татаў 

-- Мой тата быў вясковы настаўнік, а мама была ро- 
дам з той самай вёскі, куды прыехаў працаваць мой тата. 
Мама мая ледзьве ўмела чытаць і пісаць, а тата яе наву- 
чыў больш, і мама паехала на настаўніцкія курсы. Так і 
яна стала настаўніцай. Пасля радзілася я, а тата мой па- 
мёр, і мама пачала вучыцца ў завочным інстытуце. Яна 
ўсё сама вучылася і кнігі чытала і цяпер мне ўсё піша з 
Масквы, каб і я вучылася і кнігі чытала. А мой дзед - 
гэта татаў бацька, ён родам з гэтага самага горада. Мама 
мая летась доўга хварэла, у яе было запаленне лёгкіх, 
яна захаладзілася і ўвесь канец леташняй зімы не праца- 
вала ў школе, а цяпер паехала ў Маскву, а дзед прывёз 
мяне сюды, ён любіць гэты горад, а ў вёсцы там, ён кажа, 
яму не было чаго рабіць. 

-- А што ён тут робіць? 

-- Ён мяне глядзіць. Ён і суп варыць, і ў печы паліць, 
і на рынак ходзіць. 

-- А як ён грошы зарабляе? 

-. Ён стары. Ён атрымоўвае пенсію. Ой, дзевачкі! Ён 
такі хворы, у яго запаленне лёгкіх. Ён мне сказаў, што 
адзін хуліган з нашай школы (ён яго ведае) укінуў яго ў 
ваду на вуліцы, і ён з гэтага захаладзіўся. Ой, дзевачкі, 
я цяпер устаю вельмі рана, яшчэ за дзве гадзіны перад 
тым, як ісці ў школу. Я стаўлю чай і кармлю дзядуньку, 
а пасля бягу ў школу, а на вялікім перапынку ў краму 
бягу, а са школы бягу дадому хутчэй падпаліць у печы 
і зварыць суп і дзядуньку пакарміць. Ой, дзевачкі! 

ЗА хто гэта з нашай школы яго ў ваду ўкінуў? 

-- Ён ведае; ён, як паправіцца, прыйдзе ў школу і 
скажа. 

-- Але хто гэта? 

-- Ён мне не сказаў хто, ён гаворыць, што мне трэба 
вучыцца, а не займацца такімі справамі. 

-- Няхай ён скажа табе, а ты скажы настаўніцы. 

--. Ой дзевачкі, ён не хоча гаварыць, 

-- А мы скажам самі настаўніцы, што ў нашай школе 
ёсць такі хуліган. І няхай тады сама настаўніца запы- 
таецца ў яго. 

- Няхай ён раней паправіцца, няможна яго турба- 
ваць, так і доктар сказаў. 

Аднак жа дзяўчаткі ўсю сваю гаворку з Насцяй пера- 
казалі настаўніцы. Настаўніца, на першы раз, сказала 
дзяўчаткам пайсці да Насці, даведацца яе і паглядзець, 
як яна жыве. 

У той самы дзень з Насцяй здарылася непрыемная 
прыгода. Ідучы раніцой у школу, яна ўзяла з сабой трох- 
літровую бляшанку, каб, ідучы са школы, купіць газы. 
Бляшанку яна схавала ў раздзявальні ў самы цёмны ку- 
ток. Але Серж падгледзеў гэта. Калі быў вялікі перапы- 
нак, ён панёс бляшанку на двор, схаваўся за сцірту дроў, 
узяў цвік і камень і доўга прабіваў цвіком дзірку ў дне 
бляшанкі. Прабіў дзірку і паставіў ціхом пасудзіну на 
ранейшае месца. Калі скончыліся заняткі, ён пахваліўся 
сваім учынкам белабрысаму Мішку, і яны зводдалеку 
пайшлі следам за Насцяй. Назіркам сочачы за ёю, яны 
бачылі, як Насця стаяла ў чарзе ў краме, як купіла два 
літры газы і як панесла газу дадому. Яны ўсё ішлі следам 
за ёю, а яна не бачыла, што з пасудзіны тоненькай нітач- 
кай выліваецца газа. Яна мінула чыгуначны пераезд і та- 
ды заўважыла, што пасуда стала занадта лёгкая. Яна пра- 
верыла пасуду, убачыла, што робіцца і што газа бадай- 
што ўся вылілася, і крыкнула: 

--. Ой, дзевачкі! 

І моцна заплакала і пабегла як толькі магла дамоў. 
З-за чыгуначнай будкі на пераездзе яна пачула рогат і, 
азірнуўшыся, убачыла павысаджваныя з-за сцяны гало- 
вы Сержа і Мішкі. Прыбегшы дадому, яна паскардзілася 
дзеду, дзед папрасіў паперу і карандаш і, лежачы ў пас- 
целі, пачаў пісаць запіску дырэктару школы. 

Насця пазычыла ў суседзяў газы і зварыла на прыму- 
се суп. З дзедам яны паабедалі. Насця ўзяла новую па- 
суду і, азіраючыся, каб не спаткаць Сержа, прынесла з 
крамы газы, пасля зрабіла свае ўрокі і піла з дзедам чай. 

Дзед сказаў, што яму стала лепш, хвароба, мусіць, прахо- 
дзіць, і ціхім голасам расказаў Насці, што за некалькі 
дзён да хваробы ён спаткаў на вуліцы свайго знаёмага. 

2 Тэта нават больш чым знаёмы. Год таму назад 
дваццаць мы разам жылі; гэта быў тады яшчэ зусім мала- 
ды хлопец. Ён быў тады, як родны мне. Ён тады быў кам- 
самолец, я яго вельмі любіў, ён быў як сын мне. Мы з ім 
разам працавалі. Мне тады было пяцьдзесят год. Калі 
Чырвоная Армія выгнала адгэтуль палякаў, мы з ім на 
багатых кулацкіх хутарах і фальварках шукалі лішняга 
хлеба, каб забраць яго для Чырвонай Арміі. Раз мы ехалі 
лесам, і на нас напалі бандыты. Мне прыйшлося яго ра- 
таваць, і мяне ранілі ў нагу, з таго часу я злёгку кульгаю. 

-- Дык вось ад чаго ты кульгаеш,-- заспявала Насця. 

--. Я табе, як папраўлюся, раскажу пра гэта. 

-- Раскажы цяпер. 

-- Мне цяпер, Насцечка, цяжка гаварыць многа. Ра- 
ней гэты чалавек мне часта пісаў пісьмы, а апошнія гады 
нейк так выйшла, што мы не ведалі адзін пра аднаго. 
А цяпер я спаткаў яго. Мы так узрадаваліся адзін адна- 
му. Ён працуе ў гэтым горадзе. Ён тут вядзе вялікую 
працу. Я яму даў адрасе, і ён, мусіць, гэтымі днямі зойдзе 
да нас... Ну, мне ўжо зусім лепш стала... Сёння дзесяты 
дзень пасля апошняга мамінага пісьма, Павінна быць ужо 
новае пісьмо. ; 

Назаўтра Насця занесла ў школу дзедаву запіску. Там 
было напісана, што хуліган завецца Серж,-- так і Насця 
сказала дзеду, і ён сам памятаў гэтае імя з таго часу, калі 
бараніў на вуліцы трох дзяўчатак. 

Серж ужо спагнаў сваю злосць. І час пэўны прайшоў 
ужо, і ўсё перажытае ім прытупілася і ўжо стала нада- 
кучаць. Ён адчуваў сябе так, быццам разлічыўся ўжо з 
усімі сваімі непрыяцелямі. Ужо ён пачынаў займацца 
новымі справамі, як на яго галаву ўпалі новыя непрыем- 
насці. 

Сержаў бацька прыйшоў дадому са свае працы крыху 
раней, як звычайна, і ўвечары зусім пікуды не выходзіў 
з дому. Ён нават і справамі сваімі не займаўся. Да сама- 
га вечара быў маўклівы, задуменны, а як толькі Серж 
апрануўся, каб ісці на вуліцу, ён сярдзіта крыкнуў яму: 





-- Не хадзі пікуды, сядзі дома. 

Серж, ведама, не прывык слухаць таго, што гаворыць 
бацька, і пайшоў к дзвярам, але пачуў бацькаў голас: 

-- Камуя гавару,- табе ці гэтай сцяне? 

-- Сцяне,-- весела хіхікнуў Серж і адчыпіў дзверы, 
але бацькава рука хапіла яго за плячо і ўцягнула назад 
у пакой. ; 

-- Раздзявайся,-- сказаў бацька. 

-- Чаму гэта, каб я раздзяваўся? 

2. Раздзявайся. 

-- Не хачу. 

--- Не, ты зараз захочаш. 

2. Не. 

-- Захочаш. 

- Аотіне. 

Бацька сарваў з Сержа паліто і шпурнуў у кут. 

-- Трэба было раней думаць пра гэта, а то ты пату- 
раў усім яго капрызам, а цяпер агледзеўся, што з яго вый- 
шаў хуліган, -- сказала маці і заплакала. 

Гледзячы, як маці плача, Серж здагадаўся ўжо, што 
адбылося нешта непрыемнае, і ён устрывожыўся. Апусціў- 
шы вочы ў падлогу, ён стаяў і маўчаў. 

-- Глядзі мне ў вочы,-- сказаў бацька. 

Серж утаропіў свае вочы на бацьку так, што той аж 
уздрыгануўся. 

- цябе хапае смеласці глядзець мне ў вочы? 

-- Ты ж казаў, каб я табе глядзеў у вочы? 

-- Ты здзекуешся з бацькі? 

-- Я к цябе слухаю. 

Бацька аж пазелянеў ад злосці і хапіў сына за каўпер 
рубашкі. Ён яго хацеў біць, але маці не дала. Серж злос- 
ны і пакрыўджаны горда сказаў бацьку: 

-- Чаго ты мяпе мучыш? с 

-- Гэта ты папу мучыш,-- сказала маці, 

-- Штоя яму кепскае зрабіў? 

-- Ты старога чалавека ў ваду ўкінуў -- ён цяпер 
хворы. 

-- Г яшчэ раз укіну, калі будзе хапаць мяне на вулі- 
цы за каўнер. Я яго не чапаў, ён першы. 

/..-- Ёп бараніў ад цябе дзяўчатак. 

--. Цераз гэтых дзяўчатак я ў лужу ўпаў. 

І раптам Сержа апанавала крыўда; ён успомніў, як ён 
запэцкаў у гразь новыя свае штаны. К таму ж ён адчуў, 

што над яго галавой збіраюцца вялікія непрыемнасці, А 
трэба было ратавацца. І ён заплакаў. Ён ужо не слухаў, 
што крычаў бацька і што казала маці, і ўсё мацней і мац- 
ней плакаў. І чым больш ён плакаў, тым больш яму рабі- 
лася шкада самога сябе, і яму пачало нарэшце здавацца, 
што ён вялікі пакутнік, што яго ўсе крыўдзяць і ён ад усіх 
нявінна церпіць. Праз свае слёзы ён з нянавісцю глядзеў 
на бацьку і на маці, якія, замест таго, каб пашкадаваць 
яго, абыходзяцца з ім так нядобра, што спачуваюць таму 
старому, які першы яго зачапіў. Увесь свет вінаваты перад 
гэтым Сержам, і толькі ён адзін нявінны і цярплівы. Ён 
нарэшце кінуўся да пасцелі, упаў тварам у падушку і 
астаўся так ляжаць, пачмыхваючы і пахліпваючы носам. 

-- Можа, і праўда ён не вінават,- сказаў паціху 
бацька. 

-- Укінуць у ваду старога чалавека,-- дык гэта не 
вінават?! -- не сцярпела маці. 

--. Можа, яго давялі да гэтага? Я яшчэ дазнаюся, як 
усё гэта было. 

-- Гэта мы яго давялі да гэтага. Я ж бачу,-- ён ні- 
кога не паважае, апроч самога сябе. 

--. Паважаць сябе трэба. 

-- Паважае сябе толькі той, хто паважае другіх. 

-- Я гэта ведаю, што ты мяне вучыш? 

-- Калі ты ведаеш, дык трэба старацца, каб і Серж 
быў такі. Трэба старацца, каб з яго вырас такі чалавек, 
які ведаў бы, што калі ты пакасціш другому чалавеку, то 
лепш табе не жыць на свеце. Я ведаю, што тут выходзіць: 
калі ён пад'язджае на машыне к школе, то ён адчувае 
гэта не так, што машына аблягчае чалавеку хаду, беражэ 
яго сілы, а бачыць у гэтым толькі сваю перавагу перад 
другімі дзецьмі. Ён прывыкае з пагардай глядзець на 
ўсіх. Калі ў дарослага чалавека такое чорствае сама- 
любства, то ён не паможа другому. Такога чалавека лю- 
біць ніхто не будзе, а кожны будзе яго баяцца, а значыц- 
ца, і ненавідзець. Я не хачу, каб мой сын быў такі. Я адзін 
раз бачыла, як жанчына на вуліцы паслізнулася і ўпала 
і як два рослыя франты, бачачы гэта, зарагаталі. Гэта ўсё 
адна і тая ж справа. Каб, скажам, хто-небудзь з дзяцей, 
8 якімі Серж разам вучыцца, што-небудзь нёс цяжкае і 
абнямог ад цяжару, Сержу і ў галаву не прыйшло б па- 
магчы гэтаму свайму таварышу. 

-- Адкуль ты ведаеш? 

-- Табе ж казалі ў школе, што ён прабіў цвіком пасу- 
ду, у якой дзяўчынка газу несла. Хіба можа быць боль- 
шая пакасць? Няхай сабе яго першага зачапілі. Але ж гэта 
расправа гордага паніча. Тая дзяўчынка і вучыцца, і пра- 
цуе, а ён не адчувае гэтага. Я сама пайду да таго старога 
чалавека і пагавару з ім. І, калі трэба будзе, я прымушу 
Сержа папрасіць у яго прабачэння. Няхай папросіць, каб 
стары чалавек дараваў яму. 

-- Добра, ты ідзі да таго чалавека, а я пагавару 
з Сержам. 

-- Калі мой сын зрабіў таму чалавеку прыкрасць, то 
для мяне гэта тое, што я сама пакрыўдзіла чалавека. Мне 
самой брыдка і горка. 

Серж усё гэта чуў. Ён адчуваў толькі тое, што ён тра- 
піў у бяду. Назаўтра бацька прыйшоў з працы таксама 
раней: ён хацеў як найбольш пабыць разам з Сержам. Ён 
выйшаў з ім на вуліцу, і яны пайшлі да чыгуначнага пе- 
раезда. Уздоўж рэек, над высокім адкосам, была вузкая 
сцежка, пратаптаная пешаходамі. Абапал чыгункі выхо- 
дзілі сюды невялікія дамы з садкамі і агародзікамі. Тут 
многа было дрэў, яны стаялі зусім голыя, і на прымерзлай 
ужо зямлі ляжала іх высахлае лісце. 

-- Зараз будзе зіма,-- сказаў бацька Сержу.-- Зямля 
мерзне.-- І Сержаў бацька падумаў пра сябе, што ён сам 
вельмі мала апошнімі гадамі аддаваўся вялікай прыемна- 
сці заўважаць тое, як жыве прырода. Ён так быў заўсёды 
заняты працай, што дзень за днём ішлі для яго неўзамет- 
ку. «Таксама я не заўважаў, як расце Серж»,-- думаў ён. 
У яго з'явілася адчуванне, што быццам ён страціў нешта 
добрае і патрэбнае, нават такое, без чаго нельга яму жыць 
шчасліва, і гэта страчанае трэба вярнуць назад. Ён вёў 
Сержа за руку і адчуваў радасць ад таго, што вось пачы- 
наецца вечар, і што ціхі вецер цягне з далечыні і абвявае 
яго твар, і што недзе там, за далёкімі дрэвамі, куды ідуць 
чыгуначныя рэйкі, вецер расчысціў ад хмар неба, і цём- 
ная сінявасць яго згушчаецца ў вячорны змрок. «Усё 
добра,-- думаў ён,-- добра, што ў вокнах вялікіх і малых 
дамоў запальваюцца агні, добра, што пагойдваецца галлё 
старой бярозы, пад якой яны цяпер ішлі, добра, што з ко- 
міна завода, недзе над дахамі дамоў, плыве струмень ды- 
му і што там загуў гудок». Яны ішлі ўсё далей і далей, 
дайшлі бадай-што да ўскраіны гэтага прыгарада і пайшлі 
назад. 

-- Калі я быў малы, такі, як цяпер ты,-- сказаў ён 
Сержу,-- я любіў такі час, калі блізіцца зіма. Але я і ўся- 
лякі час у годзе любіў. 

Гаворачы так са сваім Сержам, ён адчуваў патрэб- 
насць расказаць каму-небудзь аб сваім жыцці, аб самім 
сабе, аб тым, што было і ёсць у яго жыцці добрага, да- 
рагога і слаўнага. І яму раптам стала крыўдна, што яго 
сын нічога не ведае аб ім, сваім бацьку, і што ён сам 
мала цікавіўся сваім сынам. Яму нават стала страшна ад 
таго, што паміж ім і яго малым няма дружбы. А без гэ- 
тай дружбы чагосьці вялікага і патрэбнага не хапае ў 
жыцці. Дружба тут павінна быць вялікая, моцная і веч- 
ная. 

2. Ведаеш, Серж,-- сказаў ён,-- мне трэба табе многа 
чаго расказаць. 

-2 Ну, раскажы,-- сказаў Серж.- Ты ж мне ніколі 
нічога не расказваеш. 

-- Не; гэта не то, што за адзін раз што-небудзь рас- 
казаць. Я табе многа буду чаго расказваць. У мяне была 
вельмі цікавая маладосць. І мне сорамна перад самім са- 
бою, што я ніколі яе не ўспамінаю нават і сам сабе. 

-. А што ты рабіў, як быў малады? Раскажы, як ты 
вучыўся? На выдатна? 

-- Я тады іне вучыўся. 

-- То ты, мусіць, і камсамольцам не быў? Бо як гэ- 
та,-- каб камсамолец ды не вучыўся? 

-- Пачакай, тады камсамол толькі што з'явіўся на 
свет. Гэта было дзесяткі два год таму назад. Я тады не- 
далёка ад нашага горада, у адным вялікім мястэчку, слу- 
жыў парабкам у кулака. Тут тады былі палякі, яны за- 
хапілі былі гэтую мясцовасць, з імі тады ваявалі. А як 
Чырвоная Армія іх адгэтуль прагнала, у наша мястэчка 
прыехаў з горада чалавек. Ён быў раней рабочы на за- 
водзе, а тады многа рабочых, якія змагаліся з палякамі 
за савецкую ўладу, паслалі ва ўсе канцы Беларусі ўста- 
наўляць пасля палякаў савецкі лад. Гэты чалавек быў 
назначан на тое, каб сабраць хлеб у кулакоў для Чырво- 
най Арміі. Ён быў упаўнаважаны на гэта па ўсёй нашай 
воласці. Кулакі не хацелі даваць хлеба. Кулакі ішлі Ў 
банды. А ў нашай воласці было многа лясоў, і самы боль- 
шы лес за кіламетраў дзесяць ад мястэчка. Там бан 
кулацкая і засела. Бандыты нападалі на савецкіх ра- 
ботнікаў і забівалі іх. Прозвішча таго чалавека, пра яко- 





га я табе тут гавару, было -- Закрэўскі. І от бандыты 
вельмі хацелі яго забіць. Мяне тады наша камсамоль- 
ская арганізацыя назначыла памагаць Закрэўскаму ў 
працы. Нам удваіх прыходзілася кожны дзень ездзіць па 
кулацкіх хутарах і шукаць, дзе кулакі хаваюць хлеб 
А яны закопвалі збожжа ў зямлю, яно там гніло і прапа- 
дала марна, але кулаку гэта было прыемней, чым аддаць 
Чырвонай Арміі. 

Адзін раз Закрэўскі са мною паехаў на далёкія ху- 
тары. Нам трэба было праязджаць непадалёку таго вялі- 
кага лесу, дзе асабліва многа здаралася бандыцкіх напа- 
даў на праезджых. З дому мы выехалі пасля паўдня, а 
пакуль аб'ехалі некалькі хутароў, то сонца пачало ўжо 
сыходзіць к вечару. Нам трэба было паспець яшчэ на са- 
мы далёкі хутар. Мы ехалі на сялянскай фурманцы, нас 
было траіх: Закрэўскі, фурманшчык -- чалавек з нашага 
мястэчка - і я. У мяне была вінтоўка, Закрэўскі наву- 
чыў мяне добра страляць, у Закрэўскага быў рэвальвер, 
ну, а ў фурманшчыка, вядома, апроч пугі, нічога не было. 
Мы ехалі шырокай дарогай, паабапал яе былі паплавы і 
часамі дробныя хвойнічкі. Месца было пізкае, часамі да 
самай дарогі падступала балота з высокай асакой і груз- 
лым куп'ём. На сонцы было горача, хоць к вечару спёка 
зменшвалася. Птушкі спявалі навокал нас, у хвойных ля- 
сах густа рос верас і зелянеў ягаднік. Скрозь па дарозе 
ішлі тэлеграфныя слупы, а перад намі ўвесь час лётаў 
дробны каршачок. Мы з цікаўнасцю за ім наглядалі. Ён 
адляціцца ад нас далёка наперад і сядзе на тэлеграфны 
слуп, а калі мы пад'едзем бліжэй, ён зноў адляціцца і 
зноў сядзе. Так ён, можа, кіламетраў сем ляцеў перад 
намі. 

У адным месцы дарога пайшла крыху ўгару, і злева 
дарогі мы ўбачылі вялікі кавалак засеянага маладога 
хвойнага лесу. Хвойкі былі вышынёй з чалавечы рост, не 
большыя, і раслі яны так густа, што праз іх, здавалася, 
цяжка было прабіцца. Я стаў на фурманцы, каб вышэй 
зірнуць, і ўбачыў, што гэты малады зараснік цягнецца 
ўглыб ад дарогі на некалькі кіламетраў; канца яго не ві- 
даць было. 

--. Ох, тут ваўкоў многа збіраецца, тут увосень іх цэ- 
лае зборышча, -- сказаў фурманшчык, махнуўшы пугай на 

-- 8 простым воўкам прыемней спаткацца, чым з 
воўкам кулацкім, -- сказаў Закрэўскі. 

-- Праўда,- сказаў фурманшчык.- Я, прызнацца, 
баюся тут ехаць, яшчэ напорамся на бандытаў. 

-- Разумныя кажуць, што свет трымаецца на смелых 
людзях, -- адказаў на гэта Закрэўскі. 

Сержаў бацька змоўк і спыніўся закурыць. Яны былі 
ўжо нападалёку свайго дома. У бацькавым расказе Серж 
некалькі разоў чуў ужо прозвішча Закрэўскі, і кожны раз, 
чуючы гэтае слова, ён з непрыемнасцю і нейкай незра- 
зумелай трывогай успамінаў Насцю Закрэўскую. І кожны 
раз стараўся не думаць аб ёй. 

-- Ну, расказвай далей,-- сказаў ён бацьку. 

-- Мы праехалі яшчэ кіламетры два, як раптам уба- 
чылі, што з хвойнага зарасніку выйшаў чалавек. Ён быў 
невялікага росту, у ботах, у штанах з фарбаванага на- 
чорна палатна і ў суконнай жакетцы наапашкі. Шапку ён 
трымаў у руцэ і абмахваў ёю спацелы твар. 

-- А хто гэта быў? -- не вытрымаў Серж. 

--- Пачакай, раскажу ўсё парадкам. Гэты чалавек па- 
чаў падбліжвацца да нашай фурманкі, і мы паміж сабою 
пераглянуліся. 

- Ой, утаміўся ідучы,- сказаў чалавек, падыхо- 
дзячы зусім блізка.-- Ногі забалелі. Можа, падвязеце 
крыху? ! 

-- Нас і так трох на возе, каню цяжка будзе,-- злое- 
на адказаў наш фурманшчык, падазрона не спускаючы 
вачэй з незнаёмага чалавека. 

-- Мне тут недалёка,- самым мірным тонам сказаў 
незнаёмы. 

- А нам яшчэ далёка, конь стомлены, дарога цяж- 
кая. Вы дойдзеце скора, а мы яшчэ немаведама калі за- 
едзем. : 

Тут мы заўважылі, што з зарасніку выйшаў другі ча- 
лавек і ідзе проста да нас. 

-- Падвязіце, ногі баляць,-- сказаў ён. 

Наш фурманшчык зірнуў на Закрэўскага, а пасля на 
другога незнаёмага і ўжо хацеў нешта сказаць, як рап- 
там з зарасніку выйшла яшчэ трох незнаёмых, і гэтыя на- 
перарэз пайшлі нашай фурманцы. 

-- Не хочуць падвезці! -- гукнуў ім першы незнаёмы. 

Трое незнаёмых зарагаталі, і адзін з іх хапіў нашага 
каня за аброць і скіраваў у лес. 

-- Ты што? -- сказаў Закрэўскі.-- Чаго ты хочаш, хто 
ты такі? 

Тут мы ўбачылі, што з лесу да нас ідуць яшчэ чацвё- 
ра і ўжо не скрываючы, хто яны такія: усе яны былі з 
польскімі карабінамі. У тых жа ранейшых раптам з'явілі- 
ся ў руках рэвальверы. Іх было дзевяць чалавек, а нас 
траіх, калі лічыць і фурманшчыка, узброенага пугай. Яны 
ўсе акружылі наш воз і кіравалі каня ў лес; мы ўжо еха- 
лі ў густым зарасніку. 

-- Што вы робіце,- чаго вы хочаце, людзі? -- сказаў 
Закрэўскі. 

-- Ты не ведаеш, чаго я хачу? -- раўнуў адзін з бан- 
дытаў. Я паглядзеў на яго і ўбачыў таго хутараніна, у 
якога мы знайшлі сто пудоў закапанага жыта. 

Мне стала страшна. Я быў тады вельмі малады, мне 
толькі што мінула тады васемнаццаць год. Шукаючы ра- 
тунку, хоць бы спачування, я паглядзеў Закрэўскаму ў 
вочы і ўбачыў у іх такую ласкавасць да мяне, што быц- 
цам бы гэта быў мой родны бацька. Мне стала лягчэй на 
душы, але ўсё ж з вялікім жахам я азірнуўся навокал 
сябе. У хвойнай зараслі ўжо згушчаўся вячорны змрок. 
Бандыты нас пасадзілі на зямлю, самі селі навокал нас і 
пачалі курыць. Каня яны прывязалі да дрэва. Усе маў- 
чалі. Змяркалася. Пад дрэвамі неўзабаве стала зусім 
цёмна. 

- Што ж ты змоўк? -- сказаў Серж.-- Расказвай 
далей. 

-- Ну, мы прыйшлі ўжо дадому. Далей раскажу пасля. 

--. Ах, расказвай цяпер. 

-- Не, я табе пасля вячэры дакажу да канца. Ба- 
чыш, -- вечар, зусім цёмна. 

-- Ну, дык я з табою лягу спаць сёння, і ты мне ў 
пасцелі будзеш расказваць. 

--- Добра. Няхай будзе гэтак. 


й. 


- А далей было так,-- пачаў зноў расказваць баць- 
ка, садзячыся разам з Сержам за стол (Серж не мог 
прычакаць пасцелі і намогся, каб бацька цяпер гава- 
рыў),-- бандыты нас пратрымалі ў лесе да ночы. Мне 
было так страшна і так цёмна на душы, што як бы сто- 


пудовы камень сціскаў мае грудзі і жалеза душыла мне 
387 


горла. І зоры над маёй галавой здаваліся мпе, як у тума- 
не. Вельмі моцна пахла лісце на дрэвах, і ад гэтага мне 
было яшчэ цяжэй. Я гэты пах адчуваў, як нешта такое, 
што для мяне ўжо скора скончыцца назаўсёды. Больш 
як калі-небудзь у сваім жыцці, я ў гэты момант адчуваў, 
якое шчасце жыць на свеце. 

2. Не зважай ні на што, будзь смелы,-- сказаў мне 
Закрэўскі. 

З На чорта мы гэтую фурманку за сабой цягнем,-- 
сказаў адзін бандыт.-- Здалёк чуваць, як колы ляс- 
кочуць. 

А дзе ж ты яе дзенеш? -- адказаў другі.-- На да- 
розе пакінеш? Днём убачаць і пачнуць здагадвацца. 

Бандыты перад намі адкрыта ўсё гаварылі,-- яны былі 
ўпэўнены ў сваёй сіле. 

Як добра ўмеркла, бандыты павялі нас далей. Доўга 
вялі яны нас лясной дарогай і прывялі ў нейкі лясны ху- 
тар. Нас увялі ў склеп. Вусаты бандыт сказаў, павярнуў- 
шыся да Закрэўскага: 

-- Мы вас усіх выпусцім, толькі напішы акты, што 
на гэтых хутарах хлеба няма і браць няма чаго. А пасля 
ты прывязеш мне ўезднага камісара. 

-- Ты яго тут забіць хочаш? 

-- А гэта ўжо мне ведаць, што я з ім зраблю. 

--. Ну, а калі замест камісара я прывяду сюды чырво- 
наармейцаў? 

- А я пушчу пакуль што толькі цябе аднаго. А іх 
(ён паказаў на мяне і фурманшчыка), а іх тады, калі ты 
прывязеш камісара. 

Закрэўскі моўчкі пачаў азірацца навакол: ніякай на- 
дзеі выбрацца адгэтуль не было. 

--. Пусці яго,-- сказаў Закрэўскі, паказваючы на мя- 
не.-- Няхай ён прывядзе камісара. 

- А яхачу, каб ты! -- зароў бандыт. 

З А я з табою і гаварыць не хачу,-- адказаў 
Закрэўскі. 

Бандыты выйшлі і замкнулі нас у склепе. 

- Ты на мяне пе крыўдуй,-- сказаў мне Закрэў- 
скі,- што я так пра цябе сказаў, што ты спры- 
вядзеш. Я ведаю, што ты гэтага не зробі 
каб яны цябе пусцілі. Лепш жа мне, 
веку, загінуць, як табе, маладому. Я 
свеце, а ты, можна сказаць, : 











А якое там і жыццё было табе, парабчуку?.. Цяпер толькі 
і жыць табе стала, калі прыйшла савецкая ўлада. Ты ця- 
пер чалавекам будзеш. 

Раптам мы пачулі, што фурманшчык плача. 

- Нічога, братка,-- пачаў цешыць яго Закрэўскі.-- 
Яшчэ ж нас не страляюць, яшчэ ўсё можа быць. А яны 
цябе і чапаць не павінны, ты ж толькі фурманшчык. 

Смелы тон слоў Закрэўскага і ўся яго вытрымка нада- 
лі фурманшчыку смеласць. Ён паспакайнеў і пачаў часта 
заглядваць у шчыліну ў дзвярах. 

Так прайшло, можа, гадзіны дзве. Бапдытаў не чу- 
ваць было. Фурманшчык зноў паглядзеў у шчыліну. 

-- Дзень блізка,-- уздыхнуў фурманшчык,-- на дварэ 
шарэй стала.-- Тут ён павысіў голас:-- Яны ідуць... Ней- 
кая дзяўчына з імі... 

Мы па чарзе паглядзелі ў шчыліну і ўбачылі, што 
перад бандытамі стаіць дзяўчына і нешта ціха гаворыць 
ім. Відна было, як яна кудысьці паказвае пальцам. 

-- Дзе, дзе ты бачыла? -- моцна загаварыла некаль- 
кі бандытаў. 

--. Ва садам, пры гумне,-- адказала дзяўчына. 

- А колькі іх? 

-- Больш як пяцьдзесят. 

І тут адбылося тое, чаго мы піяк не чакалі: бандыты 
рвануліся з месца і адразу зніклі. Не паспелі мы адумац- 
ца, як пачулі, што па дзвярах грукаюць нечым цяжкім. 
Мы не ведалі, што гэта робіцца. Пасля дзяўчына прасу- 
нула нам пад дзвярыма ў шчыліну сякеру і сказала: 

-- Я не магу замка адбіць, разбівайце дзверы. 

Фурманшчык хапіў сякеру і разоў пяць так грукнуў 
у дзверы, што замест іх толькі пашчэпаныя дошкі аста- 
ліся. 

--. Бяжыце за мной,-- сказала дзяўчына. 

Яна нас вывела на лясную дарогу. 

--. Хто ты такая? -- запытаў у яе Закрэўскі. 

-- Я тут служу за парабчанку. Я не спала і заўва- 
жыла, як вас прывялі. Я падкралася да склепа і падслу- 
хала, што яны гавораць, Я ўсё зразумела і сказала гэ- 
тым бандытам, што за гумном каля паўсотні чырвонаар- 
мейцаў з'явілася. Я ўсё гэта выдумала, каб вырата- 
ва! 


вас. 
ра чык паглядзеў на дзяўчыну, і на яго твары 
час трымалася радасная ўсмешка. Ён стаў, як дзі- 

ця: зрываў з кустоў лісце і нюхаў, хапаўся рукой за вярш- 
кі маладых хвоек... я Я 

-- Бандыты будуць вас лавіць,-- сказала дзяўчына. 

Фурманшчык зноў спалохаўся. і 

З А гэта што? -- сказаў вясёлым тонам Закрэўскі, 
каб падбадзёрыць фурманшчыка, і дастаў з-пад піджака 
рэвальвер, якога бандыты не паспелі забраць. 

Тут Закрэўскі пачаў мацаць па кішэнях і стаў неспа- 
койны. 

У часе гэтай мітусні недзе згубіў рэвальверныя 
набоі. Толькі ўсяго і ратунку таго, што ў рэвальверы 
нявыстраляныя. 

Дзяўчына паказала нам, у якім баку бліжэйшая вёска. 
Мы з Закрэўскім пайшлі ў той бок лесам, а дзяўчына з 
фурманшчыкам ішлі за намі крокаў за пяцьсот. 

Нам трэба было перайсці ўпоперак дарогу, а там, 
цераз невялікі лясок, мы выйшлі б ужо ў адкрытую, люд- 
ную мясцовасць. Але ў гэтым месцы мы наткнуліся на 
двух бандытаў. Мы іх пазналі, на гэтай самай дарозе яны 
ўчора падышлі былі да нашага воза. Відаць, бандыты раз- 
брыліся цяпер па ўсім лесе, шукаючы нас; напэўна, яны 
ўжо ведалі, што дзяўчына іх ашукала. Гэтых двух мы ўба- 
чылі па той бок дарогі, яны выглядалі з-за дрэва. Трэба 
было прабіцца сілай. Як я шкадаваў, што ў мяне няма 
маёй вінтоўкі. Два бандыты нас яшчэ не бачылі. Закрэўскі 
закрыў мяне сваімі плячыма і сказаў так бегчы за ім. Мне 
стала так сорамна перад ім, што ён, старэйшы, закрывае 
мяне, маладзейшага, што я пачаў прасіць, каб ён даў мне 
свой рэвальвер, а сам ішоў за мною. 

-- Слухай, што я табе скажу,-- сярдзіта скамандаваў 
ён мне моцным шэптам.-- Марш за мной, і каб я ад цябе 
больш ні слова не чуў. Крычы разам са мной «ура». 

Я сябе так адчуў у гэты момант, што быццам бы мне 
было ўсяго год пяць. Скажу табе, што незавідная гэта 
справа, калі нехта цябе ратуе, а ты не можаш нават і па- 
магчы яму, а ні то, каб самому сябе ратаваць. Мы закры- 
чалі і пабеглі проста на бандытаў; бег я, хаваючыся за 
Закрэўскага плечы. Закрэўскі, крыкнуўшы, стрэліў з рэ- 
вальвера. Ад такой нечаканасці тыя два перапалохаліся 
і затрапяталіся. Можа, яны нават і не разгледзелі нас 
як трэба; адзін з іх стрэліў нам насустрач, і яны кінуліся 
бегчы. Я ўбачыў, што Закрэўскі раптам пачаў прыпадаць 
на адну нагу, але ў такой сумятні адразу не з ; 


што гэта такое. Мы перабеглі цераз дарогу, і Закрэўскі 
яшчэ раз стрэліў наўздагон тым двум. Яны недзе скрыліся 
ў лесе. Вельмі шпарка перайшлі мы цераз прыдарожны 
лясок і выйшлі на поле. І тут Закрэўскі застагнаў. Нейк 
адразу ён абмяк, і я ўбачыў, што ў яго з нагі, вышэй ка- 
лена, сочыцца кроў. 

-- Раніў гад мяне,-- сказаў Закрэўскі і абаперся на 
маё плячо. Я ўзяў з яго рук рэвальвер. 

-- Пусты,- сказаў Закрэўскі-- няма больш чым 
страляць.-- І яшчэ мацней застагнаў. Я трымаў яго пад 
плячо, і так мы дайшлі да вёскі. Адтуль на фурманцы 
мы прыехалі ў мястэчка, і Закрэўскі тады больш як месяц 
ляжаў у бальніцы. Паправіўшыся, ён стаў працаваць на 
тым самым месцы. Нага яго асталася крыху папсаванай. 
Яна яму хоць і не балела, але ён на яе накульгваў, не 
вельмі моцна, але гэта было відна. Так у яго і асталося 
назаўсёды. З таго часу мы з ім сталі блізкімі людзьмі. Ён 
мне быў як родны бацька. Памагаў заўсёды і клапаціўся 
аба мне. Пасля я паехаў вучыцца, а ён выехаў працаваць 
у іншае месца. Мы пісалі адзін аднаму пісьмы, а ўлетку 
я прыязджаў да яго ў госці. У яго быў сын, мой аднагодак, 
ён стаў маім блізкім таварышам. Аднойчы Закрэўскі на- 
пісаў мне страшную вестку: яго сын, зусім яшчэ малады 
чалавек, памёр, пакінуўшы маленькую дзяўчынку і асіра- 
целую жонку. Сын яго быў у вёсцы настаўнікам. Прайшло 
яшчэ некалькі часу, і нейк так здарылася, што мы не 
сустракаліся. Апошнія гады мы не ведалі адзін пра аднаго 
нічога. А нядаўна я спаткаў яго тут на вуліцы. Мы так 
узрадаваліся адзін аднаму, што абняліся проста сярод ву- 
ліцы, не зважаючы на тое, што на нас азіраюцца людзі. 
Ён пераехаў жыць у гэты горад. Ён даў мне свой адрас, 
а я яму наш. І нешта ён да мяне не заходзіць, можа, ён 
хворы, ён ужо зусім стары. Заўтра выхадны дзень, заўтра 
я пайду да яго. 

-- Г я пайду з табой,-- сказаў Серж. 

--- Добра, і цябе вазьму. 

Серж ужо любіў гэтага старога чалавека; у яго думках 
вобраз яго склаўся ўжо, як вобраз героя і вельмі цікавага 
чалавека, якога можна толькі любіць і паважаць. 

-- Пайшла б і я з вамі, але мне трэба ісці даведацца 
таго чалавека, якога Серж так скрыўдзіў. Ну, але я пайду 
да Закрэўскага другім разам, калі ён да нас скора не 
прыйдзе. Мне таксама яго вельмі хочацца пабачыць. 

- А што стала з той дзяўчынай, якая тады вырата- 
вала вас ад бандытаў? -- запытаў Серж. о. 

-. Я тады..-- пачала гаварыць Сержава маці, але 
Серж перабіў яе: 

-- Пры чым тут ты! Не перашкаджай расказваць. 

Маці ўсміхнулася, а бацька сказаў: 

А тая дзяўчына з фурманшчыкам дайшлі да вёскі 
пазней за нас, яны не маглі перайсці занятую бандытамі 
дарогу. Перад вечарам на тое месца прыехалі чырвонаар- 
мейцы, якім я наказаў у мястэчку. 

-- Той фурманшчык, -- сказала маці,-- як толькі явіў- 
ся дадому, пачаў бедаваць, што недзе там астаўся яго 
конь. А праз некалькі дзён чырвонаармейцы прывялі яму 
яго каня. 

-- Пры чым тут ты! -- закрычаў Серж.-- Бацька, а 
што стала пасля з той дзяўчынай? 

-- О, яна засталася знаёмая мне на ўсё жыццё. 

- А цяпер яна дзе? 

-- Ты яе вельмі добра ведаеш. Толькі яна цяпер ужо 
не такая маладая, з таго часу прайшло дзесяткі два год. 

- Як жа я яе ведаю? --аж падскочыў на сваім 
крэсле Серж.-- Дзе яна? 

-. А отяна. Гэта твая мама. 

Серж адкінуўся на спінку крэсла і разявіў рот ад 
здзіўлення, не зводзячы вачэй са сваёй маці. 

Насцечка Закрэўская апошнімі часамі ўжо пачынала 
сумаваць без сваёй мамы. Асабліва гэта здаралася тады, 
калі ўвечары, падрыхтаваўшы свае ўрокі, яна слалася 
спаць. Спала яна на канапе. У гэтыя часы дзед яе ўжо 
спаў, і яна была адна сама з сабою. Паслаўшы пасцель, 
перад тым як легчы, яна вылічвала, колькі яшчэ астава- 
лася да сакавіка месяца, калі мама назаўсёды прыедзе з 
Масквы. Аставалася яшчэ многа часу, і Насцечка не магла 
вытрымаць: яна скоранька прысядала к сталу і пісала 
маме пісьмо. Так было бадай штодзень. Кожнае пісьмо 
было кароткае. Калі збіралася пісем тры, Насцечка склад- 
вала іх у адзін канверт і пасылала ў Маскву. А тады ту- 
шыла святло і, узбуджаная, прыпадала тварам да: 
шыбы. Позна яшчэ не было. Завулкам одз 
часам праязджала машына. Насцечка любіла, 





рамі дзьмуў вецер. Тады, лежачы ў пасцелі, добра было 
слухаць, як шуміць голы клён каля іхняга акна, і здаецца, 
што гэта нейкая бесканцовая песня ці доўгі-доўгі расказ. 
Сапраўды, гэта быццам нехта нешта расказвае, цікавае, 
важнае і патрэбнае. А яшчэ гэты шум нагадвае доўгую- 
доўгую дарогу, паабапал якой стаяць вёскі і гарады і ўсю- 
ды жывуць людзі. Праходзяць паязды, і пыхкаюць дымам 
паравозы, дымяцца ў небе заводы, зелянеюць паплавы, 
пагойдваецца жытняе поле, у хвоях чуцен ветравы шэпт, 
у рэчцы блішчыць пад сонцам вада. А як пахнуць мокрай 
травой прасторы рачных берагоў! А якое сонца ўзыходзіць 
яснай раніцай! А які агністы захад бывае ў бясхмарны 
дзень! І як добра, што пасля восені бывае зіма, а пасля 
зімы вясна, а тады лета і зноў восень. Колькі ўсяго на све- 
це многа, і як добра быць сярод усяго гэтага. І як добра, 
што сярод гэтага свету дзед так жыў, што мае цяпер многа 
чаго расказаць сваёй унучцы, Насцечцы. І як добра тое, 
што будзе наперадзе! Увосень слаўна чакаць першага сне- 
гу, а зімой -- першай травы. І як радасна ўбачыць першы 
жоўты лісток на дрэве. А самае найпрыгажэйшае лісце 
бывае ўвосень на асінах. Які колер! Шум ветру за акном 
пераходзіць у ціхую музыку, расплываецца ў штосьці 
невыразнае, Насцечка ўжо дрэмле ў сваёй пасцелі, і на- 
рэшце прыходзіць сон, моцны, салодкі і здаровы. 

Ноч праходзіць, як адзін момант. Насцечка прачына- 
ецца ўжо раніцой. Дзесяць мінут яна ляжыць і ўстанаў- 
ляе ў памяці, што яна будзе рабіць у гэты дзень, а пасля 
ўстае і шпарка адзяецца. К гэтаму часу ўжо гатова сне- 
данне, і дзед ужо клапоціцца ў кухеньцы і весела падае 
адтуль голас: 

-- Расчухвайся, расчухвайся, малая, у школу скора. 

А Насцечка заўсёды зробіць дзеду нечаканасць. Адзя- 
едца яна ціха, каб дзед не чуў, а як толькі ён гукне з 
кухні, каб яна «расчухвалася», Насцечка ў адзін момант 
з'яўляецца на кухенным парозе, гатовая, адзетая. 

-- Я ўжо расчухалася,-- рагоча яна і бяжыць мыцца. 

-2 Ах ты, матыль;,-- смяецца дзед і найчасцей патры- 
мае сваю Насцечку з мінуту на руках. 

-- Ты, можа, будзеш трымаць мяне на руках і тады, 
калі я стану вялікая? -- гаворыць Насцечка. 

-- О, каб я дажыў да таго часу, калі ты будзеш вялі- 
кая,-- адказвае дзед.-- Ну, матыль, садзіся снедаць... 
А што мы сёння будзем варыць на абед? 





А калі захварэў дзед, усё пайшло інакш. Насцечка 
ўставала гадзіны за тры да таго, калі ёй ісці ў школу. 
Яшчэ была ноч, калі яна запальвала святло, накладала 
ў печ дроў або перабірала крупы ці гарох, каб, прыйшоў- 
шы са школы, адразу паставіць на прымус варыць абед. 
Напаіўшы дзеда чаем і пакарміўшы яго, яна бегла ў шко- 
лу, а прыйшоўшы дадому, варыла абед, хадзіла на рынак, 
прыносіла ў кухню дровы. Добра, што дзедава хвароба 
доўга не цягнулася. На дзесяты дзень ён пачаў уставаць 
і праходжвацца ад ложка да стала, а пасля сядзеў, а пас- 
ля сам пачаў грэць чай і падпальваць у печы. З кожным 
днём яму рабілася ўсё лепш. 

Але за час хваробы Насцечка была такая занятая, што 
ёй не было калі не толькі пісаць маме пісьмы, але нават 
і сумаваць па ёй. За работай дні прайшлі вельмі скора, 
і Насцечка не напісала маме ніводнага пісьма. Мама ў 
Маскве ўстрывожылася і пастаралася ўзяць да самай вяс- 
ны водпуск, каб весці сваю навуку дома і каб толькі ў 
самым канцы паехаць завяршыць яе. Яна і дала тэлегра- 
му Насцечцы, што тымі днямі прыедзе. Тэта было ўжо 
тады, калі дзед пачынаў рабіць усё сам і нават ужо выхо- 
дзіў раз прайсціся па завулку,-- без гэтай праходкі яму 
быццам нечага не хапала, так ён прывык да яе. 

Ужо першы дзень, як нападаў першы снег, але яго 
было яшчэ мала, шмат дзе з-пад яго відна была яшчэ 
мёрзлая зямля. Дзень быў хмурны, мяккі. Насцечка пра- 
чнулася рана, і ёй ужо не хацелася спаць. Яшчэ было, 
можа, больш за гадзіну да расевітання, а яна ўжо вы- 
спалася. Яна паднялася, каб запаліць святло, і заўва- 
жыла, што ў кухні гарыць лямпачка. Дзед там нечым 
займаўся. 

-- Я ўжо расчухваюся! -- закрычала Насцечка. 

-- Спі, яшчэ рана,-- адказаў дзед.-- Чаго табе так 
рана ўставаць, матыль? 

-- А ты чаго так рана ўстаў? 

--. Мне, старому, не спіцца. Я выспаўся. 

-- Ты думаеш, я не ведаю, чаго ты так рана ўстаў? 
Я хітрая, я ўсё ведаю. Я ж бачу, што ты там нешта пера- 
стаўляет у кухні. Ты наводзіш там парадкі, каб усё было 
так, як было тады, калі мама адгэтуль паехала. Ты хочаш, 
каб мама застала тут ранейшы парадак. 


- Бо гэта так і трэба, каб мама не сказала, што мы 
неахайнікі. 

Насцечка раптам саскочыла з пасцелі і кінулася ў 
кухню. 

-- А дзе тут якія непарадкі? -- закрычала яна.-- Ну, 
скажы, дзе што не так як трэба? 

-- Я ж на цябе нічога не кажу, матыль ты мой дарагі. 

--. Ой, дзевачкі, ёп мне нічога не кажа, а сам пайшоў 
глядзець, што пасля мяне прыбіраць трэба. 

Насцечка хапіла дзеда за камізэльку і пацягла з кухні 
ў пакой. Дзед рабіў выгляд, што ўпінаецца, а Насцечка 
рабіла выгляд, што не заўважае гэтага, і цягнула яго. 

-- Каб ты мне больш у кухню не хадзіў! -- пішчала 
Насцечка:-- Ты яшчэ хворы, чаму ты не ляжыш? 

- Ой, я ўтаміўся,- прасіўся дзед.-- Дай аддыхацца. 

Насцечка пусціла яго. Ён сеў на канапу і сапраўды 
пачаў аддыхвацца. 

-- Нядобра, ліха на яго, калі да старасці далучыцца 
хвароба,-- гаварыў ён па слову. 

І от нарэшце Насцечка ўбачыла, што дзед аддыхаўся 
і бярэцца за тытунь, каб закурыць люльку. 

--. Ой, ты хітры,-- сказала Насцечка. 

-- Чаму гэта я хітры?-- запытаў дзед. 

-- Я ведаю, чаму табе не спалася сёння. Ты гэта не 
можаш прычакаць, каб скарэй ісці на вакзал спаткаць 
маму. 

--. Ой, дзевачкі! -- запішчаў дзед, дражнячы Насцечку. 

-- Ты мяне дражніш таму, што я ўгадала, і табе ўжо 
няма чаго казаць больш. 

Гэта была праўда, і дзед ціхом закурыў люльку. Яму, 
сапраўды, з паўночы не спалася, і ён, як малы, чакаў, 
каб хутчэй прыйшла раніца, калі ён з Насцечкай пойдзе 
на вакзал сустракаць дарагога і роднага чалавека. Учора 
была тэлеграма, што Насцечкіна мама прыедзе сёння 
зранку. Цяпер толькі што пачало днець, а маскоўскі по- 
езд прыходзіў пасля паўдня. Пасмактаўшы крыху люльку, 
дзед сказаў такім тонам, каб Насцечка не заўважыла, што 
яна ўгадала, чаму яму не спалася: 

-А нам жа яшчэ трэба прыгатавацца, каб усё было 
гатова к мамінаму прыезду. 

-- Ой! -- крыкнула Насцечка. 

-- Дзевачкі! -- піскнуў дзед. 

--. Ой, дзевачкі,-- зарагатала Насцечка.-- А мама вель- 
мі любіць гарохавы суп, давай сёння зробім. 

--. Ну, давай. 

Насцечка адным махам ног пераскочыла цераз пакой 
і выцягла з шафы торбу з гарохам. Удваіх яны перабіралі 
гарох, пасля пілі чай, пасля зноў перабіралі гарох. Так 
марудна ў іх ішла работа таму, што яны не так перабіралі 
той гарох, як падражніваліся адно з адным, сваволілі так, 
быццам дзеду таксама было год дванаццаць. 

2. Ой! -- не вытрымала нарэшце Насцечка. 

22 Дзевачкі! -- запішчаў дзед. 

-- Каб, здаецца, скарэй той поезд з мамаю прыхо- 
дзіў,-- сказала Насцечка і запусціла ў дзеда гарошынай. 

2. Праўда,- згадзіўся дзед, сумна паківаўшы галавой. 

І от прыйшоў дзень. Раніца скончылася, дзед патушыў 
святло і паглядзеў у акно. 

2. 0, снегу падбавіла за ноч, -- сказаў ён,-- прыйдзецца 
табе, Насцечка, даставаць свае лыжы. 

Дзед адзеўся ў святочны гарнітур і доўга круціў перад 
люстэркам свае сівыя вусы. Насцечка таксама апранулася 
ў святочнае адзенне і раптам заўважыла, што гароху яны 
так і не скончылі перабіраць. Я 

-- Што ж гэта будзе з нашым супам?..- сумна пра- 
мармытаў дзед. 

-- Ой, нудна нейк чакаць, няма чаго рабіць, каб ска- 
рэй той поезд прыходзіў. 

2 Давай скончым гэты гарох і выйдзем на вуліцу,- 
сказаў дзед. 

І яны зноў селі за гарох, але тут сыпануўся ў дзверы 
дробны стук, і ў сенцах абазваліся хорам дзіцячыя галасы: 

--. Насцечка, адчыні. 

--. Ой, дзевачкі! -- радасна крыкнула Насцечка і, рас- 
сыпаўшы на падлогу жменю гароху, кінулася к дзвярам, 
каб адчыніць іх. Увайшлі тры дзяўчынкі -- Рая, Фаня і 
Надзя. 

-- Скарэй, скарэй сюды, матылі вы мае,-- радасна за- 
трапятаўся дзед. 


уп 


Гэта былі тыя самыя тры дзяўчаткі, пра якіх гавары- 
лася ў пачатку гэтай аповесці. Гэта іх тады Насцін дзед 
бараніў ад Сержа Мілеўскага. Яшчэ да таго здарэння яны 
раз ці два былі на кватэры ў сваёй школьнай падругі Нас- 
цечкі. А пасля таго як Насцін дзед абараніў іх на вуліцы, 
япы адчулі да яе большую яшчэ прыхільнасць. І калі на- 

стаўпіца сказала даведацца пра Насцечку, як яна жыве са 
сваім хворым дзедам, Рая, Фаня і Надзя пачалі велімі ча- 
ста прыходзіць да сваёй падругі. 

Рая здавалася самай сталай з іх траіх. У яе былі дзве 
зусім яшчэ малыя сястрыцы, і адна з іх была слабага 
здароўя і даволі часта хварэла. Раінай маме было многа 
клопату і працы, і Рая ўсё памагала ёй. Рая ўжо ўмела 
зварыць які хочаш суп, умела добра засмажыць мяса і 
прыгатаваць усё што трэба. Яна вельмі добра вышывала 
і някепска шыла. Невядома, хто ад каго пераняў,-- ці Рая 
ад Насцечкі, ці Насцечка ад Раі, але Рая таксама, як і 
Насцечка, мела прывычку часам запішчаць: «Ой, дзевач- 
кі!» Апошнімі днямі Рая ганарылася тым, што яна сама 
сабе перашыла плацце. На твары яе было пекалькі вясну- 
шчатых крапінак, а валасы яе шчыльна ляжалі на галаве 
пад грабянцом. Яна была вельмі падобна да Насцечкі -- 
і з голасу, і з постаці, і з усяго выгляду, і са свае сталасці. 

Фаня не была падобна да Раі і Насцечкі. Перш за ўсё, 
яна была на год за іх маладзейшая і меншая ростам. Вала- 
сы на яе галаве густа кучаравіліся, гаварыла яна паволь- 
на, быццам спявала. І ўжо ніяк ад яе нельга было пачуць 
якога-небудзь раптоўнага выкрыку: «Ой, дзевачкі!» Перад 
тым як сказаць слова, яна падумае і тады праспявае ўжо 
тое, што хоча сказаць. 

А Надзя была вялікая рагатуха. Яна вельмі любіла ра- 
гатаць. Раптам скажа: 

--. Я піла ваду і аблілася. 

І зарагоча. А то часам здарыцца ёй паслізнуцца на лё- 
дзе і ўпасці, а вядома, калі толькі што ўпадзеш, то ў пер- 
шы момант не баліць. Забаліць крыху пасля, калі моцна 
даўся. Дык у такіх выпадках Надзя раней зарагоча, а та- 
ды ўжо заплача. 

Вось гэтыя тры дзяўчынкі і ўвайшлі цяпер у Насціну 
кватэру. 

Рая наступіла нагой на рассыпаны гарох і ледзьве не 
ўпала. 

--. Ой, дзевачкі! -- крыкнула яна. 

А Надзя, вядома, што зрабіла пасля гэтага,-- яна ад- 
разу зарагатала. Затое Фаня падумала і паважна пра- 
спявала: 

--.-- Трэба гэты гарох пазбіраць, а то тут можна ўпасці. 
--- Ой, дзевачкі, давайце збіраць гарох! -- крыкнула 
Рая, і яны ўсе ўчатырох прыгнуліся к падлозе. 

2. Як добра, што вы прыйшлі, -- сказала Насцечка,-- 
а то мне нудна было чакаць поезда. 

2. Якога поезда? -- запытала Надзя. 

2. Мая мама прыязджае. І ведаеце што? Яна ўжо ра- 
ней пісала, што мае патэфон. Яна, значыцца, яго сёння 
прывязе. 

А якія пласцінкі? -- заспявала Фаня. 

С А якія пласцінкі--і,-- перадражніла яе Рая.-- Ад- 
куль жа Насця можа ведаць? 

27 От, каб была «Лезгінка»,-- зарагатала Надзя. 

2. Ой, дзевачкі! -- крыкнула Рая.-- Патанцуем «Лез- 
гінку». 

А музыка? -- паважна сказала Насцечка. 

А мы самі сабе выспеўваць будзем. 

-- Так вы патоміцеся, гэта цяжка так,-- сказаў дзед. 

Але хто яго там слухаў, калі справа ішла аб «Лезгін- 
цы». Дзяўчаткі пачалі танцаваць. Дзед глядзеў на іх, 
і слаўная ўсмешка запоўніла яго твар. Усё было на свеце 
добра. Ён паправіўся, Насцечка здаровая, вясёлая і ву- 
чыцца добра, а зараз будзе тут дарагі чалавек -- Насціна 
мама. Дзед пачаў біць у далоні і ў такт танца прыгаварваў: 

--.- Гоп-гоп, Насцечка, гоп-гоп, Надзечка. 

Адчыніліся дзверы, і ў пакой увайшоў Сержаў бацька, 
а за ім Серж. Яны стукалі з карыдора ў дзверы, але іх не 
чулі за танцамі, і яны адчынілі самі. 

--. Ой, дзевачкі! -- прапішчалі ў адзін голас Насця і 
Рая. 

Танец у момант спыніўся, і дзяўчаткі ўставіліся вачы- 
ма ў Сержа. Запанавала маўчанне. Але тут радасным і 
ўзбуджаным голасам абазваўся дзед: 

-- Нарэшце я цябе дачакаўся. Чаму ж ты дагэтуль не 
прыходзіў? А я чакаў, чакаў... 

Дзед і Сержаў бацька абняліся і пацалаваліся. Слёзы 
радасці стаялі ў дзедавых вачах. 

-. Я расказаў свайму Сяргею пра тое колішняе зда- 
рэнне з бандытамі і пра вас,-- гаварыў Сержаў бацька.-- 
І ён так палюбіў вас і аж плакаў, так прасіў, каб я яго 
ўзяў з сабою да вас... Сяргей, хадзі сюды, трэба ж вам па- 
знаёміцца. 

Серж і стары Закрэўскі ступілі адзін да аднаго крок 
і глянулі адзін на аднаго. Дагэтуль яны яшчэ не бачыліся. 
Закрэўскі быў заняты вітаннем з Сержавым бацькам, а. 
Серж спадылба пазіраў на знаёмых яму дзяўчатак і ў ду- 

шы сваёй праклінаў тую часіну, калі ён сюды прыйшоў. 
Цяпер Сержавы вочы спаткаліся з вачыма старога Закрэў- 
скага. 1-- які жах! Замест таго чалавека, якога ён ужо 
любіў пасля бацькавых расказаў, Серж убачыў перад са- 
бой ненавіднага яму старога, якому ён так многа зрабіў 
зла. Абодва яны, і Закрэўскі і Серж, збянтэжыліся. Серж 
густа пачырванеў і апусціў вочы ў падлогу, а ў Закрэўска- 
га задрыжалі губы і пачырванелі вочы, але ён адразу ж 
справіўся з сабой і, каб не дапусціць да якіх бы там ні 
было непрыемнасцей, сказаў: 

-- Ну, ст і добра, што мы пазнаёміліся. 

-- Ніколі з ім так не было, каб ён быў такі нясмелы, 
што спускаў вочы ў падлогу,-- сказаў пра свайго сына 
Сержаў бацька.-- Гэта, мусіць, ён пасля таго, што пачуў 
пра вас з майго расказа... Ну добра, Серж, ідзі гуляй з 
дзяўчаткамі. 

-- А мы тут сабе пасядзім і пагаворым,-- сказаў За- 
крэўскі.-- А ведаеш, хто да нас сёння прыязджае?.. 

І ён расказаў, каго яны чакаюць. 

-- Вельмі добра,-- сказаў Сержаў бацька.-- Я даўно 
яе не бачыў, будзе прыемнае і радаснае спатканне. Мы ж 
бачыліся яшчэ тады даўно, калі цяжка жылося. Як я рад, 
што мы ўсе будзем жыць у адным горадзе... Серж, гуляй 
з дзецьмі, чаго ж ты стаіш як акамянелы? 


Але ў тым была і бяда, што Серж не мог з чыстай ду- 
шой падысці да дзяўчатак і зірнуць ім смела, па-тавары- 
ску, па-сяброўску ў вочы. Але ўсё ж гэтая прыкрасць была 
нішто ў параўнанні з тым, што рабілася ў яго душы з таго 
моманту, калі ён убачыў, да каго ён з бацькам прыйшоў 
і каго ён так моцна скрыўдзіў. Стары чалавек здаваўся 
яму цяпер нейкім магутным веліканам, перад якім ён, 
з усімі сваімі ганарыстымі капрызамі, нічога не варт. Ён 
так сябе адчуваў, быццам лепш было б яму ў гэтыя міну- 
ты праваліцца скрозь зямлю. 

--. Насцечка,-- сказаў дзед,-- я адзін пайду на вакзал, 
а вы тут усе сядзіце і чакайце. Тры мінуты ходу да вак- 
зала і тры мінуты назад. А поезд вось павінен ужо 
прыйсці. 

Закрэўскі адзеў паліто і шпарка выйшаў. Сержаў баць- 
ка астаўся адзін з дзецьмі. Насцечка захвалявалася, яна 
раз-поразу заглядвала ў акно. Жартачкі! Зараз будзе тут 
яе мама, якой яна ўжо колькі часу не бачыла. Дзяўчаткі 
акружылі Насцечку і зашчабяталі, Серж пачаў шаптаць 

бацьку на вуха: «Хадзем дадому»,-- але бацька і слухаць 
пра гэта не хацеў. Як жа ён мог пайсці дадому ў гэты мо- 
мант, калі зараз ён убачыць свайго блізкага чалавека,-- 
Насціну маму, з сям'ёй якой, калі яшчэ жыў быў Насцін 
бацька, ён так дружыў. Многа год яны ўжо не бачыліся, 
і ён радасна чакаў гэтага спаткання. І Сержа ён таксама 
пікуды адгэтуль не пусціць, ён пахваліцца блізкім людзям, 
які ў яго ўжо сын. У чаканні прайшло мінут дваццаць. 
І вось на двары каля дома пачулася гаворка, і Насцечка 
праз акно ўбачыла, як мама яе і дзед увайшлі ў сенцы. 
А іх даганяла нейкая жанчына і следам за імі таксама 
ўвайшла ў сенцы. Насцечка саскочыла з крэсла, на якім 
стаяла на каленях, каб лепш глядзець у акно, і падбегла 
да дзвярэй. З усяго размаху яна стукнула рукамі ў дзверы 
і адчыніла іх. Мама, захваляваўшыся, ледзьве ўвапхнула 
ў дзверы чамадан і кінулася да свае Насцечкі. 

г Мама! -: закрычала Насцечка і павісла на мамінай 
шыі. 

Рая, Фаня і Надзя стаялі каля стала, і на тварыках 
іх расплылася чыстая, як усход сонца ў ціхі веснавы 
дзень, усмешка шчаслівага маленства. 

Але дзверы ў сенцы нейкі час аставаліся адчыненыя, 
і незнаёмая жанчына гаварыла там дзеду: 

-- Тэта тут жыве стары чалавек са сваёй унучкай, які 
хварэў праз тое, што ўпаў у ваду? 

-- Тут, гэта я,- чула Насцечка голае свайго дзеда.-- 
А чаму вы пытаеце? 

-- Вас кінуў у ваду малы хуліган, гэта мой сын, я 
прыйшла папрасіць у вас прабачэння. 

-- Э, што там, я паправіўся ўжо,-- збянтэжыўся дзед. 

-- І вашай унучцы мой гэты хуліган... 

Жанчына не скончыла, змоўкла, пачырванела тварам 
і адразу пасля гэтага збялела. Закрэўскі таксама глядзеў 
на яе, не могучы ад здзіўлення прагаварыць і слова. Не- 
шта ён мармытнуў сабе пад нос і шпарка ўвайшоў у ква- 
тэру, пакінуўшы за сабой адчыненыя дзверы. Жанчына не 
смела ўвайсці і стаяла ў сенцах. Закрэўскі паставіў на 
падлогу патэфон, які ён нёс з вакзала, і пазаўсўўй да 
дзвярэй, ужо стараючыся паспакайнець: 

- Ну, заходзь жа.. (Канцы губ яго 
А тут і Сяргей твой, і... а заходзь. а 
не бачыў... (Твар яго 







мне... Ну, чаго там... А памятаеш, як ты выратавала нас 
ад бандытаў?.. 

Жанчына ціха плакала, Насцін дзед пагладзіў яе па 
галаве і пацалаваў у лоб. Серж стаяў як акамянелы. Сер- 
жаў бацька ўстаў з крэсла так шпарка, быццам бы крэсла 
гарэла агнём. Ён стаяў, апусціўшы рукі і не ведаючы, дзе 
дзецца. 

-- Дык вось, каго гэта ты так пакрыўдзіў...-- павяр- 
нуўся бацька да Сержа і змоўк, а пасля цішэй сказаў:-- 
Гэта я яго пакрыўдзіў, гэта я сам вінават... 

Першая напружаная мінута прайшла. Насцечка стаяла 
на крэсле, абняўшыся з мамай так, што, здавалася, іх ніяк 
не адарвеш адну ад другой. 

-- А мама... Ой, дзевачкі, хадзіце сюды! -- крыкнула 
Насцечка.-- Мама, гэта мае падругі. 

-- О, у іх вялікае сяброўства,-- сказаў дзед.-- Такая ў 
іх дружба, што толькі цешыцца можна. 

-- Добры дзень вам, дзяўчаткі,-- сказала мама.-- Хоць 
я вас і першы раз бачу, але ўжо люблю вас за тое, што 
вы дружыце з маёй Насцечкай. 

-- О, Насцечка маладзец,-- сказаў дзед.-- Яна і ву- 
чыцца, і весяліцца, і чытае, і гуляе, і такая сталая, і такая 
гаспадыня была, калі... (Ён не хацеў сказаць: «калі я быў 
хворы», але падумаў і сказаў: «калі трэба было».) 

-- Ну, цяпер я ўжо тут гаспадыня,-- сказала Насціна 
мама,-- калі ласка, усе за стол. Добра, што вы тут не за- 
бывалі іх,-- гаварыла яна да Сержавага бацькі і маці.-- 
1 вам, дзяўчаткі, дзякую за дружбу з Насцечкай. Друж- 
ба -- вялікая справа. Без дружбы чалавеку цяжка жыць, 
чуеце, дзяўчаткі? Дружба робіць вялікія справы. І ў ня- 
шчасці, і ў радасці без дружбы чалавеку нельга быць. Ша- 
нуйце, дзеці, дружбу, гэта самае дарагое і важнае, што 
ёсць у чалавека. Вырастайце вялікія і аберагайце праз усё 
жыццё дружбу. І ведайце -- асабліва моцная павінна быць 
тая дружба, што ўстанаўліваецца ў маленстве і ў маладыя 
гады. А 

Серж раптам зарыдаў і кінуўся да дзвярэй. Дзеці кіну- 
ліся да акна і ўбачылі, што ён шпарка пабег завулкам. 
Маці яго акінула вачыма ўсіх, і ў позірку яе гэтулькі было 
пакут за сваё дзіця. - 

-- Што тэта за хлопчык? -- сказала Насціна мама.-- 
Я і не заўважыла яго адразу. 

2. Тэта... гэта... мой. Я пасля раскажу,-- ціха прагава- 
рыла Сержава маці. 

27 Ён цяпер пабяжыць дадому,-- сказаў Насцін дзед.-- 
Гэта і добра, няхай пабудзе сам з сабой, паспакайнее. 

-. Ён больш такім не будзе,-- сказаў Сержаў бацька 
моцна і рашуча, і тон яго голасу настроіў усіх на весялей- 
шы лад. 

Усе сядзелі за сталом, на які Насціна мама ўсё больш 
і больш ставіла ўсялякіх пачастункаў. Сержава мама пача- 
ла памагаць ёй. Надзя выскачыла з-за стала і пачала пера- 
глядаць патэфонныя пласцінкі. 

--- «Лезгінка»! -- закрычала яна раптам. 

--. Ой, дзевачкі! -- крыкнула Рая.. 

А Насцечка зусім страціла сваю ранейшую гаспадынь- 
скую сталасць. Ёй хацелася песціцца і быць каля мамы. 
І калі мама падыходзіла да стала, Насцечка прыхілялася 
да яе галавой. Нарэшце мама села каля сваёй Насцечкі. 
Праз паўгадзіны, пасля першай шклянкі чаю, паміж вя- 
лікімі за сталом ішла жывая і вясёлая гаворка. А дзеці 
завялі патэфон і пачалі танцаваць асецінскую «Лезгінку». 
Дзед не вытрымаў. Ён адышоўся да сцяны, глядзеў на 
дзяцей, у такт танца ляскаў у далоні і прыгаварваў: 

--.- Топ-гоп, Насцечка. Гоп-гоп, Раечка. Гоп-гоп, Фанеч- 
ка. Гоп-гоп, Надзечка. 

І па твары яго ўвесь час ляжала пячаць радасці. 





